



0155,2

3594

E7

Khadilkar, Krishnajee  
Prabhakar.


Sang'et manapaman



105

105

105



04

204

105

105

105





संगीत मानापमान.

# संगीत मानापमान.

है नाटक

संगीत मानापमान.

रा० रा० कृष्णाजी प्रभाकर खाडीलकर.

‘ संगीत विद्याहरण, ’ ‘ संगीत स्वयंवर, ’ ‘ सत्त्वपरीक्षा, ’  
‘ प्रेमध्वज, ’ ‘ भाऊचंदकी, ’ ‘ बायकांचें वंड, ’ ‘ कीचक-  
वध, ’ ‘ सवाई माधवराव यांचा मृत्यु, ’ ‘ कांचन-  
गडची मोहना, ’ इत्यादि नाटकांचे कर्ते,  
यांनीं लिहिले.

मुद्रक व प्रकाशक

रा. रा. शंकर नरहर जोशी.

चित्रशाळा प्रेस ८१८ सदाशिवपेठ पुणे शहर

( आवृत्ति तिसरी. )

सन १९१७

किंमत वारा आणे.

SHRI JAGADGURU VISHWANATH  
JNANA SIMHASAN JNANAMANUJ  
LIBRARY  
Jangamawadi Math, Varanasi  
Acc. No. 3594  
1893

0155, 2

E7

1893

## प्रस्तावना.

गरिबांना कस्पटाप्रमाणे लेखणारा अविचारी श्रीमंतांच्या पुरभिमान व अपमान झाल्यामुळे चिडलेल्या गुणी गरिबांचा क्रोध, या मानापमानाच्या काळांत सांपडल्यामुळे दोन वेळां मोडलेले धैर्यधर व भामिनी यांचें लग्न, खऱ्या प्रेमाच्या पगडा मनावर वसून निरभिमानी बनलेल्या भामिनीच्या चतुर लीनतेनें अखेरसि कसें घडून आलें, याचें वर्णन या नाटकांत केलें असून अंगावर दागिनांची ओझींच्या ओझीं लादून धैर्यधर लक्ष्मीधराचा आचरटपणा, आणि गरिबांविषयींचा तिरस्कार अर्शीं भिनल्यामुळे गुणी गरिबांचा द्वेष करणाऱ्या विलासधराचा या दोन तंत्यांमधून, सदर प्रेमाचे प्रवाहास—तो स्पष्ट, जोराचा, व मर्यादित दिसावा म्हणून,—बहावयास लाविलें आहे.

संगीत नाटकांतील पदांकडे गायकी दृष्टीनें पाहण्याची संवय वाचकांना लागवी म्हणून पदांच्या स्वरमालेचें (नोटेशन) पुस्तक स्वतंत्र न काढतां किंवा तसल्या स्वतंत्र पुस्तकांकरितां पदांचा उपयोग इतर कोणासही करूं न देतां, नाटकांतच प्रत्येक पदाचे खाली 'स्वरमाला' देण्यांत आली आहे.

वाजाची पेटी वाजविण्यांत अत्यंत कुशल म्हणून महाराष्ट्रांत महेश्वर असलेले रा. रा. गोविंद सदाशिव टेंबे यांनीं या नाटकांतील पदांच्या चाली दिल्या असून पदांची 'स्वरमालाही' त्यांनाच तयार केलेली आहे. या काणी 'किलोस्कर संगीत मंडळांतील गायनपटु रा. नारायण दत्तात्रेय जोगळेकर व रा. नारायण श्रीपाद राजहंस ऊर्फ बालगंधर्व, आणि माझे गवई मित्र रा. रा. विठ्ठल महादेव ऊर्फ बाबूराव फडके, यांनीं आस्थेनें व हौसेनें मदत केली आहे. या उपकाराबद्दल रा. टेंबे, रा. जोगळेकर, रा. बालगंधर्व, व रा. फडके यांचे मानावें तितकें आभार कमीच होत.

गद्य नाटकांतच गुरफटून राहिलेल्या मनोवृत्ति 'मंडळीच्या' महु, गोड व गुंगविणाऱ्या गायनानें 'संगीताकडे' खेंचून नेल्याबद्दल, पुस्तकांत चित्रे घालण्याकरितां नटांचे त्या त्या प्रसंगाचे फोटो दिल्याबद्दल, आणि पुस्तकरूपानें नाटक प्रसिद्ध होण्यापूर्वी त्याच परिश्रमानें व कळकळीनें बसविलेले प्रयोग करून दाखवून उपयुक्त सूचना केल्याबद्दल 'किलोस्कर संगीत नाटक मंडळी' चा मी फार फार आभारी आहे.

पुणे. ता. २० माहे एप्रिल. १९११ इसवी.

ग्रंथकर्ता.

## दुसऱ्या आवृत्तीची प्रस्तावना.

पदांच्या स्वरमालेचें-नोटेशनचें-पुस्तक स्वतंत्र काढणें अधिक सोईचें वाटल्यावरून ह्या आवृत्तींत पदांचे खाली स्वरमाला देण्यांत आलेली नाहीं.

पुणे. ता. ९ एप्रिल १९१४.

ग्रंथकर्ता.

LIBRARY.

Jangamwadi Math, VARANASI.

Acc No. 3594



# संगीत मानापमान.

अंक पहिला.

प्रवेश पहिला.

[सूत्रधार व पारिपार्श्वक पूजापात्रें घेऊन उभे आहेत.]

नांदी.

पद १—राग हमीर, ताल त्रिवट.

नमन नटवरा विस्मयकारा । आत्मविरोधी कुतूहलधरा ॥ ध्रु० ॥  
विवाह करुनी मदन जाळिला । मग मदनमित्र इंदु सेविला ॥  
धनवैरागी द्यूत खेळला । गौरीचा तो अंकित झाला । परमेशाच्या  
ऐशा लीला । कविकृष्ण गात विस्मयकारा ॥ १ ॥

पद २—राग केदार, ताल त्रिवट.

[“रामनामकी ओट” या चालीवर.]

मोद हराचा प्रेम वाढवो । क्रोध तयाचा गर्व घालवो ॥ ध्रु० ॥  
रोषभरें तो विपिनीं बसतां । शिके पार्वती ललितलीनता । नाचत  
गातां मुदित शंकरा । ने परतोनी प्रेममंदिरा ॥ १ ॥

सूत्र०:—परमेश्वराचें ध्यान इतकेंच पुरे. तुम्ही असें करा, ही पूजापात्रें  
आंत नेऊन ठेवून तिला जरा इकडे पाठवून द्या.

पारि०:—महाराज, नाटकाच्या प्रारंभीं नेहमींच आपण मला अशी आज्ञा  
करीत असतां; मुझ सेवकानें धन्याला वारंवार तोच तो हुकूम करण्याची  
तसदी देतां कामा नये; म्हणून आज ईशपूजेला येण्यापूर्वीच बाईसाहेबांना  
विनंति केली कीं, ईशस्तवन संपतें न संपतें तोंच आपण येथपर्यंत येण्याची  
कृपा करावी.

सूत्र०:—बरें केलेंत. आज घाईच केली पाहिजे. कारण—

पद ३—राग काफी, ताल दादरा.

पंचशरें गद्यवरें वश जी झाली । नाट्यकला कविकृष्णा माला  
घाली ॥ ध्रु० ॥ ऐशा या समयाला । प्रेमरसें कवि नटला । गात  
असे कवनाला । संगीतीं नवलीला । ऐकाया लोलुप अति सभा  
बैसली ॥ १ ॥

तेव्हां तुम्ही आगाऊ घाई केलीत, हें ठीक झालें. पण काय हो, अजून कां  
ती येत नाही ?

पारि०:—मला वाटतें, त्या येणारही नाहीत. वाईसाहेब मघांपासूनच  
दागिन्यांकरितां रागावून बसल्या आहेत. मीं विनंति केली त्या वेळीं त्या  
म्हणाल्या—(पडद्यांत—“ मी साफ येणार नाहीं, पुन्हा बजावून सांगतें मी  
साफ येणार नाहीं. ”)

सूत्र०:—खरेंच ती फार रागावल्यासारखी दिसते ! मीं स्वतः जाऊन  
तिचे आर्जव केल्याशिवाय तिचा राग शांत होणार नाही.

[ पारि० व सूत्र० जातात. ]

[ महिषासुरमर्दिनीचें देवालय. भामिनी व कुसुम प्रवेश करितात. ]

भामि०:—मी साफ येणार नाहीं; पुन्हा बजावून सांगतें मी साफ येणार  
नाहीं. हा कायग कुसुम तुझा लोचटपणा ! मी एकदां येत नाहीं म्हणून सांगि-  
तलें, तरी पुन्हा चल चल म्हणून तुझा तगादा माझ्या मागें आहेच !

कुसु०:—हें असें काय करतेस भामिनी ? उशीर नाहीं कां होत ? हा  
पहा सूर्य अस्तास चालला; बाबासाहेबांनीं तर सांगितलें, दिवे लागतात न  
लागतात तों सेनापति धैर्यधर यांची मिरवणूक येथें येऊन पोंचेल, आणि  
त्याचे आंत भामिनीला नटवून सजवून तयार करून ठेव म्हणून. अग, तुझें  
धैर्यधरजीशीं लग्न व्हायचें, आणि आतां नवरदेव येण्याच्याच वेळीं तूं अशी  
रुसलेली ! हें तुला शोभतें का ?

भामि०:—न शोभायला काय झालें ? धैर्यधरजी पराक्रमी झाले, सेना-  
पति झाले, तरी बाबांच्यापेक्षां गरीबच ना ? नुसत्या पराक्रमावर बायकांचें  
मनच बसत नाहीं. मनाची हौस भागेल इतके दागिने घालणारा नवरा



## अंक पहिला.

बायकांना आवडतो. ती पहा ती रजनी पराक्रमी सूर्याला, तो आरक्त झाला असतांही, याच कारणकरितां दूर लोटून देत आहे !

पद ४—राग यमनकल्याण, ताल त्रिवट.

[“ पिअरवा ते हारी ” या चालीवर.]

हा टकमक पाही सूर्य रजनिमुख लाल लाल, परी ती नच जमई जंवळि, म्हणत हा काळ काळ ॥ ध्रु० ॥ तनुवरी तारालंकार,

त्यांत भर फार इंदु होत, त्यासि घालित माळ ॥ हा० ॥

आतां धैर्यधरजी येऊं देत खरें; या सूर्याची जी गत तीच दशा त्यांची केल्या-वांचून मी राहायची नाही.

कुसु०:—भामिनी, असें भलतें भलतें बडबडूं नको. माझी भामिनी फार आशाधारक म्हणून बाबासाहेब नेहमीं तुझी तारीफ करीत असतात. चल मुकाश्यानें त्या पलीकडच्या मंदिरांत, आणि अंगाखांद्यावर दागिने घाल. नवरदेव धैर्यधरजीची स्वारी येथें आल्यावर महिषासुरमर्दिनीचा प्रसाद त्यांच्या हातीं देतांना नवऱ्या मुलीनें लक्ष्मीसारखें सजलें पाहिजें; हा कुळाचार आहे हो. बाबासाहेब आले आणि त्यांनीं तुला अशी पाहिली म्हणजे ते रागावणार नाहीत का ?

भामि०:—कांहीं नको बाबांच्या रागाचा एवढा मला धाक घालायला ! बाबांना मी आजच सकाळीं सांगितलें, कीं मी कांहीं धैर्यधराशीं लग्न करावयाची नाही. अग, असल्या दरिद्राशीं कोण लग्न करणार ?

पद ५—राग शंकरा, ताल झंपा.

निर्धना जी वरी, आत्मवध ती करी । द्रव्यमय, भूवरी प्राण झाला ॥ १ ॥ ना वसे निर्धनीं, ललितमननंदिनी । रुचिर जी राहणी सुंदराला ॥ २ ॥ चारु वसनें जनीं प्रसरणें मोहिनी ।

हां सुखें कोठलीं निर्धनाला ॥ १ ॥

हें बघ कुसुम बाबा रागावोत, किंवा कोणी कांहीं म्हणो, मी कांहीं त्या दरिद्री धैर्यधराशीं लग्न करावयाची नाही.

कुसु०:—गडे भामिनी, जरा विचार कर. तूं लक्ष्मीपुत्राची मुलगी असलीस म्हणून तुला लक्ष्मीपुत्राच्याच घरी दिली पाहिजे असें कांहीं नाही.

भामि०:—कां नाही ? बावांनीं मला श्रीमंतच नवरा पाहून दिला पाहिजे.

कुसु०:—अग, उत्तराधिपतीशीं लढण्याकरितां आमच्या पृथ्वीधर महाराजांनीं काय थोडे सेनानायक पाठविले ? पराजय पावून इतके दिवस सर्व परतून नाही का आले ? धैर्यधरजींच्याच पराक्रमामुळे आज दोन महिने उत्तराधिपति मागे हटला आणि लग्नकार्याचे वेत करायला थोडीशी फुरसत तरी मिळाली. ज्या वीराला जयश्रीनें रणभूमीवर माळ घातली, त्या वीराला तुजसारख्या उपवर कन्या लग्नमंडपांत माळ घालीत असतात; अशीं पूर्वींची कितीतरी उदाहरणे आहेत.

भामि०:—असतील ग उदाहरणे; पण ही भामिनी दुसऱ्याचें उदाहरण पाहून वागणारी नाही. माझ्या वर्तनाचा किता इतरांना घालून देण्याकरितां मी जन्मास आले आहे, समजलीस.

कुसु०:—स्वयंवरांत पण लावून, शौर्याची पारख करून, नंतर सीताद्रौपदीसारख्या राजकन्या लग्न करीत असत; त्यांना कांहीं कळतच नव्हतें म्हणायचें.

भामि०:—हो हो, नव्हतेंच कळत. स्वयंवराचें वेळीं नुसत्या पराक्रमावर भिस्त ठेवण्यांत सीतेनें काय किंवा द्रौपदीनें काय, शहाणपणा दाखवला असें मला मुळींच वाटत नाही.

पद ६—राग झिजोटी, ताल केरवा.

[“ मेरे गलि आ जाव ” या चालीवर.]

वरि गरिबा वीरा जी अबला, सुख संसारीं तें कैवि तिला ॥ ध्रु० ॥

राघव तोडित धनु ऋषिवेषें, मग जाइ वना सीता बाला ॥ १ ॥

अधन धनंजय मीनवधा करी, वर्नी वास मग पांचालीला ॥ २ ॥

कुसु०:—मी किती सांगितलें तरी तुझी समजूत पटायची नाही. त्या पहा अक्कासाहेब आल्या. सोनारानें कान टोंचले म्हणजे—

भामि०:—अक्का येऊं दे, नाही तर बाबा येऊं देत. कोणी सांगितलें तरी मी ऐकायचो नाही; अक्काचेंही लग्न व्हायचें नाही, आणि बाबांचेंही नाही; लग्न व्हायचें आहे माझें हो. [अक्कासाहेब, चंपा, मालती व विनोद येतात.

अक्का०:—वा ! भामिनी तर येथेंच आहे ! मला वाटलें होतें, अंगाखांद्यावर दागिने घालून पलीकडच्या सजावर ताई उभी असेल. धैर्यधर-



जर्जी स्वारी इतक्यांत येथें यावची आहे म्हणे ! आणि हें ग काय कुसुम, ताईच्या अंगाखांद्यावर कांहींच नाही, हें कसें ?

विनो०:—गरीबाची बायको होण्याचा धडा ताईसाहेब एवढांपासूनच गिरीत आहेत, असें दिसतें ! अक्कासाहेब, माहेरी कंजारणीसारखें मिरवण्याची संवय असली म्हणजे सासरची गरिबी बाधत नाही.

चंपा०:—गरीबाची बायको होण्याची संवय लागावी म्हणून जर दागिने घालायचे नाहीत, तर तर गडे भामिनी, हा एवढा उंची शालू तरी कशाला नेसलीस ?

माल०:—धैर्यधरर्जीच्या घरी इतकी सार्धी लुगडी नेसवी लागतील की, माहेरी लकतरे नेसणें अंगवळणी पडलेलें असल्याशिवाय कोणत्याही नवरीला मुमुखाच्या तसल्या नव्या साडीबद्दल धन्यता वाटायची नाही,

चंपा०:—वरें केलेंत ताईसाहेब, लकतरे नेसण्याचा धडा एवढांपासूनच गिरवला नाहीत, वरें केलेंत !

विनो०:—नवऱ्याच्या गरिबीची पहिली छाया दागिन्यांवर पडली आहे. बाबासाहेबांच्या सावलीतून निघून जेव्हां धैर्यधरर्जीच्या झोंपडीत ताईसाहेबांची रवानगी होईल, तेव्हां दारिद्र्याचें ग्रहण वस्त्रापात्रालाही लागल्यावांचून राहणार नाही. श्रमिंतीतून गरिबीत जेव्हां उत्क्रांति होते तेव्हां प्रथम दागिने नाहीसे होतात, आणि नंतर ठेवणीतल्या शालूचे कांठ विकण्याची पाळी येते ! बाहेर जाणाऱ्या लक्ष्मीची पावलें या अशा क्रमानें पडत असतात.

अक्का०:—खरेंच ताई, तुला मी विचारतें, हा दरिद्री धैर्यधर तुला कसा आवडला ? आश्चर्य आहे बाई ! माझ्या लग्नाचे वेळी दोघी बहिणींचीं लग्नं एकदम व्हावी म्हणून लक्ष्मीधर जहागीरदारांना तुला देण्याचें ठरविलें—

चंपा०:—त्या वेळी अक्कासाहेबांच्या विलासधरर्जीच्या इतके लक्ष्मीधर श्रमिंत नाहीत म्हणून ताईसाहेब रुसून बसल्या आणि तें लग्न मोडलें !

विनो०:—विलासधरर्जीचें उत्पन्न पंचवीस लाखांचें आणि लक्ष्मीधरर्जीचें उत्पन्न चोवीस लाखांचें; ताईसाहेब, त्या वेळी ही एक लाखाची तफावत आपणास सोसवली नाही ! आणि आतां ज्याला रानांत शेत नाही आणि गांवांत घर नाही, अशा धैर्यधरर्जीच्या गळ्यांत माळ घालून दरसालची संबंद

पंचवसि लाखांची तूट आपण कशी सोसणार ? मी साफ सांगतां, वडील बहिणीमध्ये आणि धाकट्या बहिणीमध्ये इतकें पंचवसि लाखांचें अंतर मज-  
सारख्या तिन्हाइताला देखील पाहवणार नाहीं !

माल०:—कां तद्दिसाहेव, असें तोंडसें फिरविलें ? सांगा, आपल्या पतिराजांचें उत्पन्न किती लाखांचें आहे तें सांगा, आणि करा या विदाचेंने तोंड बंद.

भामि०:—कोणाचा ग पतिराज म्हणतेस ? त्या धैर्यधराशीं मी थोडीच लग्न लावणार आहे ? मीं मघांशीं तुम्हांस सांगितलेंना एकदां, त्या द रिघ्याशीं लगे करणार नाहीं म्हणून; तरी आपलें धैर्यधरजी तुझा पतिराज हें तुमचें सुणतुणें कायम आहेच ! आज सकाळीं बाबांना जें मी सांगितलें तेंच मी अक्का, पुन्हा तुला सांगतें—

पद ७—राग भूप, ताल त्रिवट.

[“ प्रभू उडुगण गिनत ” या चालीवर.]

धनी मी, पति वरिन कशी अधना । पति जरि अधन, निधनसम;  
मानी भामा विफल इतर सुगुणा ॥ ध्रु० ॥ प्रखरपराक्रम वीर भानु  
भुलवित उषा रक्तवदना । तोचि निकट मग जातां जाळी तिजला;  
ऐशी भीति मना ॥ १ ॥

[ जाते.

कुसु०:—हें काय, ही तर रागमवून निघून गेली ! बाबासाहेबांनीं मला सांगितलें होतें धैर्यधरजी ज्या वेळीं देवीच्या दर्शनाला येतील त्या वेळीं भामिनीनें देवीचा प्रसाद म्हणून देवीच्या अंगांवरील फुलांची माळ धैर्यधर-  
जीच्या हातांत टाकावी.

अक्का०:—हो, हा तर आमचा कुलाचार आहे. माझ्या लग्नाचे वेळीं याच मंदिषासुरमर्दिनीच्या मंदिरांत सीमंतपूजनाचा समारंभ झाला, त्या प्रसंगां देवीच्या दर्शनाला जेव्हां तिकडून यायचें झालें, तेव्हां प्रसाद म्हणून मीही फुलांची माळ तिकडच्या हातावर टाकली होती. पण काय ग कुसुम, आज धैर्यधरजीचें सीमंतपूजन नाहीं, कांहीं नाहीं, मग आतांच कशाला हवीं भामिनी येथें ?





भासि०—“ धनी भी प्रति वरिज कशी अधना ” ॥





कुसु०:—समिंतपूजन उद्यां आहे. पण आमच्या या नगरीत येऊन घोड्यावरून खाली उतरावयाचें तें प्रथम महिषासुरमर्दिनीचें दर्शन घ्यावयाचें असें धैर्यधरजींनीं ठरविलें; आणि पाहिल्या दर्शनाचे वेळीं प्रसाद देण्याचे निमित्तानें भावी पतिपत्नीची दृष्टादृष्ट व्हावी म्हणून बाबासाहेबांनीं आजच भामिनीनें प्रसाद द्यावा असें मला सांगितलें. (पडद्यांत शिंगें वाजतात.) अग वाई, धैर्यधरजींची स्वारी आली वाटतें ! अक्कासाहेब, तुम्ही आतांपर्यंत भामिनीची केलीत येवढी थडा पुरे झाली. आतां चला माझ्या बरोबर; भामिनीची समजूत करून देवजिवळ तर तिला आणून उभी केली पाहिजे ना !

अक्का०:—गडे कुसुम, तूच एकटी जा. भामिनी माझे ऐकेलसें मला कांहीं वाटत नाही. माझ्या बोलण्यानें ती उलटी अधिक रागावेल मात्र.

माल०:—कुसुम, तूच जा एकटी समजूत करायला.

विनो०:—भामिनीनें धैर्यधराशीं लग्न करावें असें अक्कासाहेबांना वाटतच नाही; मग त्या ग कसली समजूत करणार ? त्यांना भामिनीची समजूत करायला चला म्हणण्यापेक्षां, धैर्यधराला आल्या पावलीं दारांतूनच परत जा, असें म्हणणें अधिक बरें नाही का ?

कुसु०:—भामिनीचें लग्न मोडायचें आहे वाटतें अक्कासाहेबांच्या मनांत ! लग्नमंडप घातला, नवराही आला, आणि लग्न झालें नाही, तर बाबासाहेबांना लोक तोंड तरी बाहेर काढूं देतील का ?

अक्का०:—त्याच मंडपांत त्याच मुहूर्तावर भामिनीचें लग्न होईल, समजलीस कुसुम. मी आतां उघड सांगतें त्या भिकारड्या धैर्यधराशीं भामिनीचें लग्न होतां कामा नये, एवढीच काय ती आमची खटपट.

कुसु०:—दुसरा एखादा नवरा मुलगा पाहून ठेवला आहे वाटतें !

चंपा०:—पहायचा काय, लक्ष्मीधरजींना विलासधरजींनीं बरोबर आणलेंच आहे.

माल०:—एक लाखाचें उत्पन्न कमी म्हणून पूर्वी मोडलेलें लग्न आतांच्या मंडपांत उरकून घेतलें म्हणजे झालें.

अक्का०:—हा दरिद्री धैर्यधर उगाच मधल्यामधें नवरा मुलगा होऊन

उभा राहिला आहे. या आगांतुकाचें सोंवळेंभाडें बाहेरं फेंकून घायला तूही कुसुम आम्हांला मदत केली पाहिजेस.

विनो०:—आज काल मी पाहतों आहे, जेंथें तेथें प्रतिष्ठित आगांतुकांचाच सुळसुळाट अधिक झाला आहे. दोन जिभा कांहीं चाखत असल्या म्हणजे तिसरी जिभ न बोलावतां हजर; दोन डोळे एकमेकांशीं भिडले कीं, तिसऱ्या डोळ्याची पाळद तेथें आहेच म्हणून समजावें; दोन कान जवळ आले म्हणजे मित देखील आगांतुकी करून तिसरा कान मध्ये घालते ! अक्कासाहेब, या आगांतुकीचा बंदोबस्त करणें अगदीं जरूर आहे. या कार्मी, कुसुम, तूं देखील मजप्रमाणें अक्कासाहेबांना मदत केली पाहिजेस.

कुसु०:—मी नाहीं मदत करायची. मी अशी जाऊन भामिनीला सांगतें, लक्ष्मीधरजीची तळी उचलण्यासाठीं या सगळ्याजणी धैर्यधराची निंदा करीत आहेत ! सगळें नीट समजावून सांगतें, मग पहा देवीचा प्रसाद धैर्यधरजीच्या हातांत टाकायला ती आपोआप धांवत येईल. [जाते.

अक्का०:—विनोदा, तूं तिच्या मागोमाग जा, आणि धैर्यधराची अशी निंदा कर, कीं त्याच्याशीं लग्न करायचें भामिनीच्या मनांत कधीं काळीं येऊं नये.

विनो०:—अक्कासाहेब, आपण निर्धास्त असा. मी धैर्यधराची यथेच्छ निंदा करतों; कारण त्याच्या घरचें अन्न खाण्याचा प्रसंग मजवर कधींच आलेला नाहीं. पाहूं दे तर खरें, माझ्यापुढें कुसुम काय बोलते ती. [जातो.

अक्का०:—मालती, हें लग्न कसेंही करून मोडलेंच पाहिजे. मला नाहीं वाटत आमच्या ताईला एखाद्या गरिबाच्या घरीं सुख लागेलसें. लक्ष्मीधरजी आमच्या इतके श्रीमंत नाहींत हें खरें, पण चोवीस लाखांच्या उत्पन्नाचीं स्थळें तरी आजकाल कोठें आहेत ?

माल०:—ही पहा विलासधरजीची स्वारी आली.

चंपा०:—बरोबर लक्ष्मीधरजीही आहेत.

अक्का०:—लक्ष्मीधरजीसारखाच राजबिंडा वर आमच्या भामिनीला मिळाला पाहिजे. [विलासधर व लक्ष्मीधर येतात.

लक्ष्मी०:—नाहीं बोवा, आपण कांहीं असला भिकारडा नवरदेव कोणत्याही जन्मी पाहिला नाहीं; आणि विलासधरजी, हा दारिद्री तुमचा



साड्ड होणार हें मनांत आलें, कीं तुमची संगति तरी आमच्यासारख्या श्रीमंतांना चालेल कीं नाही अशी शंका उद्भवते !

विला०:—हो बोवा असें झालें खरें. त्या दरिद्राला मी मिरवणुकींत पाहिलें आणि लाजेनें माझी मान आपोआप खाली वांकली !

लक्ष्मी०:—हा दरिद्री धैर्यधर बाहेर सेनापति आणि घरी साड्ड ह्या दोन पात्यांच्या कार्गीत तुम्हांला पकडणार ! सेनापति या नात्यानें आम्हां श्रीमंतांचा पावलोंपावली त्या दरिद्राकडून उपमर्द होत आहे तेवढा पुरे नाही का झाला ? मी जर तुमच्याप्रमाणें बाबासाहेबांचा जांवई असतो, तर साफ सांगितलें असतें, तसाच प्रसंग आला तर एक बाहिणीच्या ऐवजी दोन्ही बाहिणींशीं मी एकटाच लग्न करीन, पण ही दरिद्राची व्याद तुमच्या घरांत नको. विलासधरजी, तुमच्या श्रीमंतीला लागूं पहाणारा हा जन्माचा कलंक तुम्ही कसा धुवून टाकणार, सांगा पाहूं.

विला०:—ऐकलेंस, तुझ्या बाहिणीचें धैर्यधराशीं लग्न होणार, असा गांवांत पुकारा झाल्यापासून प्रत्येक श्रीमंत मनुष्यानें मला अशीं नांवे ठेवण्यास सुरवात केली आहे. लक्ष्मीधरजी, हा कलंक कायमचा लागणार अशी मला भीति वाटूं लागली आहे.

अक्का०:—इतकें कांहीं म्यायला नको. आम्ही सगळ्याजणींनीं ताईच्या मनांत खूप भरवून दिलें आहे. फार झालें तर देवीचा प्रसाद घायला आज ती पुढें येईल पण परवां बोहोल्यावर मामिनी कांहीं उभी नाही, हें खास समजा. पण लग्नाचा मुहूर्त मात्र वायां जाऊं घावयाचा नाही.

विला०:—मुहूर्त नाही वायां जायचा म्हणा; लक्ष्मीपुत्र लक्ष्मीधरजी आयत्या वेळीं धैर्यधरजीच्या जागीं उभे राहतील बोहोल्यावर; कां लक्ष्मीधरजी, असेंच ना ?

लक्ष्मी०:—मी हजर असलों, म्हणजे कोणाचें कोठें कांहींही नडूं घायचा नाही. अहो, तसाच प्रसंग पडला तर दोन—तीन—असतील नसतील तितक्या बाहिणींशीं लग्न लावण्याचा माझा हिऱ्या मी नुकताच जाहीर केला नाही का ? त्या दरिद्राची खोड मोडण्याकरितां आणि आपणां सर्वांचा तसाच आग्रह असेल तर मी आपला शब्द खाली

पाडणार नाही. अहो, नड्ड दिलें तर सर्व श्रीमंतांचा मी म्होरक्या कसला ? नड्ड घायचा नाही, कांहीं काळजी करूं नका. विलासधरजी, आपणाला, मला व इतर सर्व लक्ष्मीपुत्रांना ह्या भिकारड्या धैर्यधराच्या हुकूमतीखाली रणांगणावर वागण्याचा हुकूम जेव्हां पृथ्वीधर महाराजांनी केला, तेव्हां कोणत्याना कोणत्या तरी कार्मी याची पुरी फजिती उडवावयाची, असा कट आपण सर्वांनी मिळून केला नाही का ? तुम्ही सर्वजण नको नको म्हणत असतांना, नड्ड नये म्हणून, मी आपण होऊन या कटाचा म्होरक्या झालों नाही का ? उगीच नाही म्होरक्या झालों ?—केला, आजपासूनच फजिती उडवायला आरंभ केला. सांगा पाहूं, माझ्या या दागिन्यामुळे त्याची आज थोडीशी तरी फजिती झाली की नाही ?

विला०:—अहो थोडी कां, चांगली फजिती झाली !

चंपा०:—आज त्या मेल्याची कशी फजिती झाली ?

विला०:—तो जर शहाणा असेल तर आजच्या फजितीने आपणच होऊन लग्नाचा नाद सोडून देईल.

लक्ष्मी०:—मिरवणुकीत त्याने हे दागिने पहिल्यांदा जेव्हां पाहिले तेव्हां लगेच तोंड फिरविलें. मला वाटलें अशी फजिती झाल्यामुळे स्वारी तेथूनच पळ काढायच्या रंगांत आहे. पण पक्का निर्गारट्ट ! मी मिरवणुकीत म्होरक्याप्रमाणें सर्वांच्या पुढें चाललों होतो तरी तसा माझ्या मागोमाग येत होता !

भामि०:—त्या मेल्याची आज कशी फजिती झाली ?

विला०:—फजिती म्हणून काय विचारितां ? लक्ष्मीधरजींच्या अंगावरील या वेळच्या श्रीमंतीकडे पहा म्हणजे तुमच्या ध्यानांत येईल. असलें पाणीदार टपोरें मोर्ती व निवडक हिरे कोणाही लक्ष्मीपुत्रापाशी नाहीत. आणि या असल्या हिन्यामोल्यांच्या पुतळ्या शेजारी रस्त्यांतील धुळीचें तें बाहुलें चाललें असतांना त्याची फजिती झाल्यावांचून कशी राहिल ?

लक्ष्मी०:—माझे हे अंगावरचे दागिने पाहून सर्व लोक मलाच नवरदेव समजू लागले ! एक दोघांनी तर मजकडे बोट दाखवून खुद्द धैर्य-



धरजीलाच विचारलें, नवरदेव तेहेच का ? अशी फजिती झाली, यंव रे यंव ! त्या फजितीतून धैर्यधर डोकें काढतो न काढतो तों एका सज्जांतील स्त्रिया त्याकडे बोट दाखवून म्हणाल्या, नवरदेवानें इतका भिकारी हुजऱ्या कोटून आणला. आणखी आतां फजीति व्हायची काय राहिली आहे ?

अक्का०:—वरें झालें, त्याची या मिरवणुकींत पुरी फजीति झाली, हें चांगलें झालें. दरिद्री तो दरिद्री आणि आमची ताई म्हणे त्याला बायको पाहिजे ! अशी खोड या दरिद्र्याची मोडली पाहिजे. नार्हांग बाई ह्या दरिद्र्याच्या घरीं भामिनीला सुख लागणार नाहीं.

विला०:—सुख कसचें लागणार !

पद ८—ताल दादरा.

[ “ भारिकोल्हवेणु ” या कानडी चालीवर ]

सेवि रविकरा शीतपुष्पराशिपरि। त्याला कमलमाला; अनल झाला तो तिज करिं ॥ ध्रु० ॥ घोर असा वरचि गमत, मुकुलमृदुल चारु दिसत भामा, मानिल लग्ना मृत्यू, ही चिंता मज खरि ॥ १ ॥

लक्ष्मी०:—हो असें झाल्याशिवाय राहणार नाहीं. मूर्खासारखा कमरेला तरवार बांधून लग्नाला आला आहे ! नवऱ्या मुलीला तलवारीच्या धारेवर काय बळी द्यायची आहे ! नवरदेव म्हणून आला तर एखादा तरी दागिना अंगावर नको होता का ?

पद ९—ताल धुमाळी.

[ “ कोमलंग ताळकुंनडिद ” या कानडी चालीवर. ]

भाग्यहीन भामिनी खरी। नवरदेव परि मणि न मलिनही शिरी ॥ ध्रु० ॥ नकार धनासि भिकार जणु धरी, हिरा नच दिसत न वा कनककण न वा रजतलवही; मलिना अधना कोण वरी। याचनेसि जणु येत धनारी ॥ १ ॥

अक्का०:—खरेंच का, त्याच्या अंगावर एक फुटका मणि देखील नाहीं ?

माल०:—इश ! त्याचा गळा खरोखर ओकाबोका आहे का ?

चंपा०:—इश ! बोट्यांत एक देखील अंगठी नाहीं का ?

विला०:—खरें आणि खोटें, तो पहा धैर्यधरच बाबासाहेबांच्या बरो-  
चर येत आहे. पाहून व्या त्याचा गळा मोकळा आहे की नाही तो !

लक्ष्मी०:—अगोदर माझ्या हातांतील आंगठ्यांवर दृष्टी पेंका, नंतर  
त्याची बोटें न्याहाळा; त्याचे बुच्चे कान लक्ष्यांत व्या आणि नंतर माझा  
भिकवाळीचा कान धरा मनांत; म्हणजे मग श्रीमंतांत आणि गारिबांत किती  
अंतर असतें हें तुम्हांला समजेल.

विला०:—पाहून व्या; हातांत सलकडें, पोची, कांहीं आहे ?

चंपा०:—इश ! खरेंच बोट्यांत एक देखील आंगठी नाही ! कुत्रें देखील  
व्या हाडकाला चघळणार नाही असल्या हाडकासारखी बोटें रक्ष दिसतात ?

माल०:—इश ! खरेंच गळा मोकळा आहे. एखाद्या विधवेच्या  
गळ्यासारखा अपशकुनी दिसतो वाई !

अक्का०:—इश ! खरेंच डोक्यावर तुरा नाही ! धुळीनें मळलेला  
याचा मंदील तुरा नसल्यामुळें विनशेंडीच्या संन्याशाच्या डोक्याप्रमाणें अगदीं  
हिडिस दिसतो ! नाही ग वाई माझी ताई कशी सोन्यासारखी आहे, ह्याची  
वायको नको व्हायला. [ बाबासाहेब, धैर्यधर व शालिधर येतात.

धैर्य०:—बाबासाहेब, मी घाई करतो ह्याचें कारण दुसरें तिसरें कांहीं  
नाहीं. आजच खबर आली आहे, उत्तराधिपति सांप्रतचा दोन महिन्यांचा  
तह मोडून आमच्या छावणीवर छापा घालण्याच्या तयारीत आहे. शत्रूनें  
आमच्या छावणीवर छापा घालवा आणि मी इकडे लग्नसोडाख्यांत गुंग  
असावें, हें केव्हांही चांगलें होणार नाही. म्हणून म्हणतो, उद्यांचें उद्यां लग्न  
आटपून मला छावणीकडे परत जाऊं द्या.

बाबा०:—नाहीं हो, दोन दिवस रहा, छावणीकडे कांहीं गडबड  
व्हायची नाही.

विला०:—दोन महिन्यांकरितां लढाई बंद ठेवण्याचा तह झालाआहे ना ?

शील०:—मनांत आणलें म्हणजे तह पाहिजे तेव्हां कोणालाही मोडतां  
येतो. उत्तराधिपति तह मोडणार, अशी स्पष्ट चिन्हें दिसत आहेत. कारण  
दरवडेखोरांचीं सोंगें घेऊन शत्रूनें तह केल्यावरही चार पांच ठिकाणीं  
छुटालूट केली आहे.



लक्ष्मी०:—उत्तराधिपति कांहीं इतका कंगाल लागून गेला नाहीं, लढाई जुंपायला दीड महिना अवकाश असतांना आजच आपण होऊन लढाईला पुन्हा सुरवात करील म्हणायला.

शील०:—अहो हा लढाईतील डावपेंचाचा प्रश्न आहे. येथें श्रीमंती आणि गरिबी कसली घेऊन बसलांत ?

लक्ष्मी०:—श्रीमंतविर लढाईतील बऱ्याच-बऱ्याच कां सगळ्या-गोष्टी अवलंबून असतात. गरिबांना अंतःपुर नाहीं, सुखसोहाळे नाहींत; आणि शरीराची मिजासही नाहीं. तेव्हां त्यांना दिवसभर जरी लढाई चालली तरी रात्रीही पुन्हा तशी चालू रहावी असें वाटणें साहजिक आहे. पण श्रीमंतांची गोष्ट निराळी ! श्रीमंत रात्री गरिबाप्रमाणें निरुद्योगी नसतात; आणि रात्रीचे उद्योग निस्तरण्याकरितां दुसऱ्या दिवशीं सूर्य अस्तास जाईपर्यंत त्यांना झोंप काढावी लागते. सूर्य अस्ताला जातो आहे, रात्र पडते आहे, याच्या दरम्यान, घडी अर्धीघडी, पावघडी, लढाई करणें आम्हांसारख्या श्रीमंताच्या प्रकृतीला मानवतें. हे श्रीमंतांचे षोक शत्रूकडील सर्व सरदारांना माहीत आहेत. छाप्याची कल्पना दरिद्र्यांनाच सुचायची. म्हणून म्हणतों उत्तराधिपति इतक्यांत लढाई सुरू करील, असें मला देखील वाटत नाहीं ?

विला०:—खळ पडूं न देतां एकसारखी धडपड करणें, हें कांहीं श्रीमंतीचें लक्षण नव्हे.

लक्ष्मी०:—मी सांगतों ना, मी जर शत्रूचा सेनापति असतों तर दोन महिन्यांच्या ऐवजीं दोन वर्षांची सुट्टी घेतली असती.

शील०:—आमच्या पृथ्वीधर महाराजांचें नशीब थोर म्हणून त्यांना असले सेनापति नेमण्याची बुद्धि झाली नाहीं. बाकी चार दिवस सेनापति-साहेबांनीं माझ्यामतें येथें काढावयास कांहीं हरकत नाहीं.

धैर्य०:—तुम्ही कांहीं म्हणा, माझें मन कसें छावणीकडे धांव घेत आहे. बाबासाहेब, सांप्रतच्या लढाईत तनमनघन सर्व तऱ्हेनें आपण मला मदत करीत अहां, तेव्हां रणांगणाकडे परतण्याच्या माझ्या उत्साहाचे आड आपण विनाकारण याल, असें मी कसें म्हणूं ? मी श्रीमंत नसतांना आपण

मला आपली मुलगी देऊं केलीत, आणखी माझ्या लढाईच्या हैसेचा आपण गौरव तो काय करणार ! हें सगळें खरें असलें तरी आपण माझें एवढें एकाच, उद्यांचे उद्यां लग्न आटपून परवां मला छावणीकडे परत जाऊं द्या.

बाबा०:—याचा विचार उदईक सकाळीं करूं. आतां आपण नुकते येतां आहां; माझी मुलगी भामिनी, आपली भावी पत्नी, या वेळीं आपणाला या महिषासुरमर्दिनीचा प्रसाद देईल; नंतर आपण थोडा वेळ विश्रांति घ्या. पुढचा वेत उदईक सकाळीं शांतपणें करूं. ए अक्का, अग चंपे, ए मालती, भामिनी येथें दिसत नाहीं ! जा, वेटा जा, तिला लवकर ये म्हणावें. ( अक्का, मालती. चंपा जातात. ) आपण देवचिं दर्शन घ्यायचें होतें, इतक्यांत भामिनी येऊन आपणाला प्रसाद देईल.

धैर्य०:—( देवीला नमस्कार करून ) बाबासाहेब, ह्रूवेह्रूब हेंच दर्शन मला पूर्वी घडलेलें आहे !

बाबा०:—आपण तर या मंदिरांत प्रथमच आज पाय टेवीत आहां, आणि हें दर्शन आपल्याला कोठें घडलें ?

धैर्य०:—

पद १०—राग सिंधुरा, ताल त्रिवट.

[ “ आयेरी सन गोपी बनवन ” या चालीवर. ]

माता दिसली समरीं विहरत, नेत सकल नरवीर रणासि ॥ ध्रु० ॥  
मस्तकमाला गुंफित कालमहेश्वरपतिसेवेसि ॥ रणासि ॥ १ ॥  
शिकवित भक्ता ही लीला जणुं भीषणयुद्धकलेसी ॥ रणासि ॥ २ ॥

लक्ष्मी०:—( विलासधराशीं एकीकडे. ) काय गप्पा मारतो आहे ! यानें म्हणे लढाईत प्रत्यक्ष महिषासुरमर्दिनी पाहिली ! हें गरीब लोक द्रव्याची उणावि झोंकदार शब्दांनीं भरून काढतात. ( उघड ) काय आपणाला प्रत्यक्ष दर्शन झालें अं !

धैर्य०:—रणांगणावर प्रत्यक्ष महिषासुरमर्दिनीचें दर्शन कोणाला होणार नाहीं ? यांत आपल्याला आश्चर्य कसलें वाटलें ! अहो, रणांगणावर नेहमींच देवतां संचार करीत असतात.



पद ११—राग धनी, ताल त्रिवट.

[ “ मोरि कर पकरत गई वंगरी. ” या चालीवर. ” ]

रण गगनसदनसम अमरा । शरचपला चमकत, रणरत नर प्रिय-  
कर जलधर समजत जलरुधिरा ॥ ध्रु० ॥ देववदन दिसत सतत  
समरीं, धरी सुरगण विजया निज करीं; पुण्ययोग समर खचित  
बहु सुलभ नरा ॥ १ ॥

बाबा०:—अग भामिनी, अग भामिनी, आली का भामिनी ? कुसुम,  
भामिनी कोठें आहे ?

कुसु०:—( पडद्यांतून ) बाबासाहेब, ही भामिनी येथें दाराआड उभी  
आहे. आपण बोलवा म्हणजे येईल पुढें.

बाबा०:—( दाराजवळ जाऊन ) भामिनी, इतकें कांहीं लाजावयाला  
नको; ये अशी बाहेर.

भामि०:—( पडद्यांतून ) नाही, मी साफ येणार नाही. पुन्हा सांगतें,  
मी साफ येणार नाही.

“ धनी मी पति वरित कशी अधना ! पति जरि अधन  
निधन सम मानीं भामा विफल इतर सुगणा ! ”—

बाबा०:—काय पोरीला वेड लागलें आहे ! धैर्यधरजी, मी आतां  
जाऊन घेऊन येतो तिला. असले वेडेचार चालू देतां कामा नयेत. माझें  
कसें ऐकत नाहीं पहातो.

धैर्य०:—बाबासाहेब, आपण असा त्रास करून घेऊं नका. तिची जर  
इच्छा नसली तर उगीच जुलमाचा रामराम तिच्याकडून कशाला कर-  
वितां ? शिवाय झालें हें एका तऱ्हेनें बरेंच झालें. कारण छावणीकडे तावड-  
तोब परतण्याला आतां हरकत नाही. महिषासुरमर्दिनीचें दर्शन म्हणजे  
युद्धाची सूचना, असें दर्शन झाल्यावर लग्नाला बोहोल्यावर चढण्यापेक्षां  
छावणीकडे एकदम परतणें हेंच योग्य. [ जाऊं लागतो.

बाबा०:—नका हो, जरा थांबा, मुलगी अड्डा आहे, असा राग करूं  
नका; मजकडे प्रहा, रागावूं नका, हा अपमान मी भरून—

धैर्य०:—मला राग आला नाही व यांत मी अपमानही समजत नाही. पण मला तुमच्या मुलीशी लग्नच कर्तव्य नाही. कारण—

पद १२—राग काफी, ताल त्रिवट.

[ “ असा हरी रास ” या चालीवर. ]

अनार्या खास ती समजा । न गणित जी स्वपतिमनपूजित नर-  
वरवरित देवकार्या ॥ ध्रु० ॥ पुरुष धनुर्धर संसाररथा, सारथि-  
सम भार्या । उलट जरी रथ चाले, येत मरण शौर्या ॥ १ ॥

[ धैर्यधर व शलिधर जातात. ]

बाबा०:—विलासधरजी, हे रागावून गेले ! चला, आपण त्यांचें शांत-  
वन करून त्यांना परत आणू. [ जातो. ]

लक्ष्मी०:—जाऊं दे त्याला छावणीकडे. विलासधरजी, तुम्ही कशाला  
जातां त्यांच्याबरोबर. चला तुम्ही मजबरोबर. मी आतां बोहोल्याचा रस्ता  
घरणार; मामिनी लग्नमंडपांत आली की चढलों बोहोल्यावर. [ पडदा. ]

अंक पाहिला समाप्त.



## अंक दुसरा.

### प्रवेश पहिला.

स्थळ—विलासधराचा तंबू.

[ विलासधर व विनोद येतात. ]

विनो०:—महाराज, माझी एवढी विनंति ऐकाच; आणि माझ्या मागची ही पायपीट चुकवा. अहो, आज ह्या छावणांत तर उद्यां त्या छावणांत, असें भामिनीताईसाहेबांबरोबर फिरतां फिरतां मला पुरे वाट झाली आहे ! तेव्हां म्हणतो, कांहीं तरी युक्ति काढा, आणि भामिनीताईसाहेबांचें लग्न लक्ष्मीधरजीशीं लावून टाका; म्हणजे ताईसाहेबांबरोबर रणांगण तुडविण्याची ही यातायात तरी चुकेल. या ठिकाणीं मोठो लढाई झाली, आणि धैर्यधरजीनीं पराक्रम येथेंच गाजविला, असें कोणी सांगितलें, कीं प्रहरानु-प्रहर तेंच रणमैदान पहात त्या उभ्या रहातात.

विला०:—भामिनीला धैर्यधराच्या पराक्रमाच्या गोष्टी सांगतो तरी कोण ?

विनो०:—रणांगणावर या गोष्टी कोणी कोणाला सांगाव्या लागत नाहीत. जरा इकडून तिकडे फिरलें म्हणजे आपोआप ऐकूं येतात.

विला०:—खरें आहे; म्हणूनच भामिनीनें एक महिना रणांगणावर काढावा आणि नंतर पाहिजे तर लक्ष्मीधराशीं लग्न करावें, असा बाबासाहेबांनीं हट्ट धरिला. आतां आली माझ्या ध्यानांत बाबासाहेबांचो युक्ति; धैर्यधरजींचे गुणानुवाद एकसारखे भामिनीच्या कानां कपाळीं पडावेन, म्हणून त्यांनीं तिला येथें पाठविलें ! आणि काय म्हणतोस, धैर्यधरजींचा पराक्रम तिच्या मनांत भरूं लागला आहे ?

विनो०:—होय सरकार. आपण त्याच दिवशीं लक्ष्मीधरजींचें लग्न उरकून घ्यायचें होतें—

विला०:—मी तसेंच करणार होतो, पण त्या बुद्ध्याच्या अंगांत आयत्या वेळीं लढाईचें वारें शिरलेंना ! त्यानें मोडा घातला; आणि पैशांचें

महत्त्व अधिक का पराक्रमाचें अधिक, हैं पहाण्याकरितां भामिनीला त्यानें रणांगणावर पाठवून दिली. ती कोठें राहिली आहे म्हणतोस ?

विनो०:—धैर्यधरजीच्या छावणीशिजारी कुसुमच्या बागेत. कुसुमही बरोबर आहे. भामिनीताईसाहेबांनीं वनमाला असें नांव घेतलें आहे, आणि कुसुमनें पुष्पमाला असें नांव घेतलें आहे.

विला०:—विनोदा, तुझें नाहीं का दुसरें नांव ठेवलें ?

विनो०:—म्हातारपणीं रंगरूपाप्रमाणें नांवही कायमचेंच होऊन वसतें. मला आतां अबलाबदलीची हौसच उरली नाहीं. पायांना मात्र एकसारखी जागा बदलावी लागते; तेवढी किटकीट नाहींशी करा म्हणजे झालें.

विला०:—जा, तूं कांहीं काळजी करूं नको; मी त्याच उद्योगांत आहे. भामिनीनें वनमाला नांव कसें धारण केलें आहे, बाबासाहेबांनीं सांगितल्याप्रमाणें छावणीतून ती गुप्तपणानें कशी फिरत असते, धैर्यधरजीकडे तिचें मन कसें झुकूं लागलें आहे, सर्व कांहीं मला पूर्वीच कळतें आहे, आणि या सगळ्यांचा बंदोबस्त मी लवकरच करणार आहे. जा. तूं कांहीं कमजास्त झालें तर मात्र मला तावडतोब कळीव, जा. [विनोद जातो.] ह्या लक्ष्मीधराचें आणि भामिनीचें लग्न व्हावें कसें ? सगळ्या छावणीतून गुप्तपणें संचार करून जर भामिनीनें धैर्यधराच्या गळ्यांत माळ घातली, तर आम्हां सर्व लक्ष्मीपुत्रांच्या तोंडांना काळोखीच लागली म्हणायची ! लक्ष्मीपुत्राच्या घरीं भामिनीचा जन्म, तिची थोरली बहीण मल-लक्ष्मीपुत्राला—दिलेली, लक्ष्मीधरासारखा लक्ष्मीपुत्र भामिनीला वरण्याला तयार, धैर्यधर गरीब म्हणून भामिनीनें त्याला एकदां शिडकारलेंही, आणि आतां जर का ती पुन्हा त्या भिकारड्याच्या घरांतच शिरली,—मग आम्हां सर्व लक्ष्मीपुत्रांनीं जिवंत तरी कां रहावें ? हजार खटपटी खटपटी केल्या पाहिजेत आणि भामिनी लक्ष्मीधरालाच—[लक्ष्मीधर हातांत पेटी घेऊन येतो.]

लक्ष्मी०:—वरील असें झालें पाहिजे. व्हावयाचेंच तसें; त्यांत संदेह बिलकुल नाहीं. आणि आतांचा माझा हा पोषाख पाहिलात म्हणजे तुम्हांला शंकाच राहणार नाहीं.

विला०:—नटला आहां तर खूप !



लक्ष्मी०:—मी आरशांत जेव्हां हा माझा थाट पाहिला तेव्हां मला देखील वाटलें—

विला०:—काय वाटलें ?

लक्ष्मी०:—मी भामिनी झालों असतां तर बरें झालें असतें ! मजकडे पाहून तुम्हांला नाही वाटत—भामिनी व्हावेसें तुम्हांला नाही वाटत ? अहो, असला मजसारखा नटलेला नवरा मिळण्याची पर्वणी साधावी म्हणून, या जन्मीं नाही तर पुढल्या जन्मीं तरी, बायकांच्या जन्माला घाल म्हणून सर्व पुरुष परमेश्वराची प्रार्थना करण्यास चुकणार नाहीत ! स्त्रीजातीची महती या असल्या थाटानें वाढून स्त्रीजात धन्य होणार, असे उद्गार मजकडे पाहून सर्वांच्या तोंडून निघत असतील नाही ? तुम्हांला नाही असें वाटत ?

विला०:—मला कांहीं नाही वाटत. आतां ह्या सोंगाचा उपयोगच नाही. मी तुम्हाला निरोप पाठविला होता तुमची ती तरवार बरोबर घेऊन या म्हणून, आणि ही पेटी कशाला आणिलीत ?

लक्ष्मी०:—ही पेटी हिऱ्यामोत्यांच्या दागिन्यांनी भरलेली आहे ! अहो, भामिनीला वश करावयाला तलवार कशाला पाहिजे ! बायकांना हस्तगत करायला दागिन्यांचाच भडिमार केला पाहिजे.

पद १३—राग खमाज, ताल त्रिताल.

[ “ पधपमगरिसा. ” या सुरावटीचे चालीवर. ]

कनकरत हिरा अंगना भजती देवाहुनी, प्रिय नखरा । अलंकाराचि बहु सुखद खरा ॥ ध्रु० ॥ नटुनियां स्त्रिया गमती जणुं पेटी गतियुत रत्नधरा । साजे, मग समजा, बहु धन तें तिज नवरा ॥ १ ॥

अहो, ही पेटी म्हणजे छोटी भामिनी समजा. मोठी भामिनी पाहिजे असेल तर ही छोटी भामिनी पुढें केली पाहिजे. मोठी आहे तेथें छोटी आहे, छोटी आहे तेथें मोठी आहे, असें हें त्रांगडें आहे. म्हणून दागिन्यांचा पुरचठा बरोबर ठेवला आहे. मग तलवार कशाला पाहिजे ?

विला०:—अहो भामिनी तुमच्या हातची गेली म्हणून समजा. विनोद

नुक्ताच येऊन गेला; त्यानें देखील वातमी भलतीच आणली; म्हणून म्हणतों तुम्हीं तलवार—

लक्ष्मी०:—भलतीच कोणती वातमी ? मामिनीचें कांहीं—बरें वाईट—

विला०:—तसें नव्हे. श्रीमंतीच्या जादूनें मामिनी इतक्या दिवस भार-  
लेली होती. आतां पराक्रमही तिच्या डोळ्यांत जरा जरा भरूं लागला  
आहे ! ह्या वेळीं थोडेंसें शौर्य दाखवून तुम्हीं जर लगट नाहीं केली तर  
मामिनी धैर्यधराकडे गेली, हें पक्कें—

लक्ष्मी०:—पराक्रम दाखवूं म्हणतां ? तें नाहीं आपल्याला. जुळायचें.  
तुमचा तलवारीचा निरोप पांचला तेव्हां दहा वीस माणसें तलवार हुड-  
कावयाला लावलीं—

विला०:—मग काय तलवार सांपडली देखील नाहीं ?

लक्ष्मी०:—अखेरीस सांपडली ती.

विला०:—मग आणलीत कां नाहीं ?

लक्ष्मी०:—म्यानांतून बाहेर निघेना, गंजली आहे ! मी खूप खटपट  
केली. तेव्हां म्हणतों, तलवार दाखविल्याशिवाय जर मामिनी मिळत  
नसली तर घेऊं दे तिला धैर्यधर. आपल्याला काय बायकांना तोटा ! ह्या  
पेटीतल्या एका दागिन्याला एक एक बायको मिळेल; अहांत कोठें ?

विला०:—लक्ष्मीधरजी, तुमचें हें बोलणें ऐकून मला हंसावें कीं  
रडावें कांहींच समजत नाहीं. अहो द्रव्याची योग्यता मोठी तर खरीच,  
पण आम्हीं लक्ष्मीपुत्रांनीं जर आमच्यांतल्या चांगल्या चांगल्या स्त्रिया  
दुसऱ्याच्या घरीं जाऊं दिल्या, तर आम्हांला सोडून लक्ष्मीही कांहीं दिव-  
सांनीं दुसऱ्याच्या घरीं जाईल. प्रथम बायकांचा पाय बाहेर पडतो, आणि  
नंतर लक्ष्मीचा पाय बाहेर पडतो. ज्यांना लक्ष्मीचें जतन करावयाचें आहे  
त्यांनीं बायकांना गमावतां कामा नये. लक्ष्मीहून बायकांची योग्यता अशी  
अधिक असल्यामुळें तर रामरावणासारख्यांची युद्धे झालीं.

पद १४—राग पिल्लू, ताल दादरा.

[ “ रामको आधार. ” या चालीवर. ]

रामरावणाहि रणा जुंपिलें कसें । कामिनीधनेचि त्या मोहिलें



दिसे ॥ ध्रु० ॥ काभुका हिरा चमकत बहुत कनक खासें, अमर-  
रत्नसकलतेज सुंदरी धरीतसे ॥ १ ॥

अहो, वायका आपणाला सोडून गेल्या म्हणजे सर्वच संपलें. लक्ष्मी जाते;  
परंपरा तुटते, संसार आणि समाज खरोखर क्षणभंगुर होतो. भामिनीप्र-  
माणें वायकांची वृत्ति चंचल होऊं न देणें, ह्यालाच जीवित म्हणतात;  
आणि एकदां का वायकांची वृत्ति चंचल झाली म्हणजे त्या पुरुषाची, त्या  
घराची, त्या समाजाची गठडी वळून नरक जवळ आला म्हणून समजावें.  
म्हणून म्हणतां, लक्ष्मीधरजी भामिनीला आपल्या मंडळांतून बाहेर जाऊं  
देतां कामा नये. अहो, मग आम्हां लक्ष्मीपुत्रांचें महत्त्व काय उरलें ?

लक्ष्मी०:—भामिनीला वश करायला माझी ना नाहीं; पण माझें  
आपलें ठाम मत आहे, तलवारीपेक्षां दागिन्यांचाच ह्या कार्मी अधिक उप-  
योग होतो. तुम्ही वायकांच्याकडे पुरुषांच्या नजरेनं पाहातां; मजप्रमाणें  
वायकांच्या दृष्टीनं भामिनीकडे पहा म्हणजे दागिन्यांचें महत्त्व तुमच्या लक्षांत  
येईल. स्वतःचें मन वायकी केल्याशिवाय वायकांचें कोडें उलगडतां यावयाचें  
नाहीं. तुम्ही अशी कल्पना करा, कीं तुम्ही एक तरुणी आहां; आतां पहा  
ह्या पेटीकडे. ( पेटी उघडतो ) झालाच पाहिजे मनावर परिणाम ! दागि-  
न्यांच्या जादूचा अंमल चालला चढत तुमच्या डोळ्यांवर ! आतां तुमचे  
डोळे बसले खिळून ह्या पेटींत !

पद १५—ताल धुमाळी.

[ “ यार के घर चल जाये. ” या चालीवर. ]

साम्य सम जुळतसे, सुगत दिसतसे सममना ॥ ध्रु० ॥

नव धन सहज मिळत धनवाना, धनजा महिला धनमन माना।  
वश युवती युवगणा, सुंदर जना रूपमोहना, रसिक अंगना  
विलसना ॥ १ ॥

आतां सांगा पाहूं, माझा उपाय खरा का तुमचा उपाय खरा ? ही  
आपली मुद्रा, हे उसासे, काय सांगत आहेत ? स्वतःवरून जग ओळ-  
खावें. तुमच्यावर जर इतका परिणाम, तर भामिनीची दशा ह्या पेटीपुढें  
काय होईल ?

विला०:—लक्ष्मीधरजी, तुम्हांला ह्या साध्या गोष्टी समजू नयेत ! दागिन्यांच्या लोभामुळे माझी अशी मुद्रा झाली आहे, असें का तुम्हांला वाटते ? तुमचा एकेक शब्द जसजसा कानांत जात होता, तसतशी खात्री होऊं लागली होती, कीं भामिनीच्या ह्या कामांत आमची फट्फजिती होणार. माझे हे उसासे त्यामुळे आहेत बरें लक्ष्मीधरजी ! मित्रा, मी सांगतों तसें थोडें ऐक; अजून विघडलेली घडी साफ होईल.

लक्ष्मी०:—मी कधी ऐकत नाहीं म्हटलें ?

विला०:—ती पेटी अगोदर मिटून टाक. हें पहा, ज्या पुरुषांच्या किंवा बायकांच्या मतांत कांहीं विषेश हेतु शिरलेला नसतो, जे सामान्य ओघांत वाहत चाललेले असतात, त्यांच्यावर पैशाचा परिणाम होतो. आम्ही पुरुष ज्याप्रमाणें पैशाकरितां पाहिजे तो धंदा पतकरतो, त्याचप्रमाणें बायकांचें आहे. पैसा असला म्हणजे त्याही पाहिजे याची अर्वांगी व्हावयाला तयार असतात. ही सामान्य स्त्रीपुरुषांची गोष्ट झाली; पण पैशामुळे प्रेम उत्पन्न होतें, असें मात्र समजू नका. प्रेमाला हे चर्मचक्षूच नाहीत; व त्यामुळे लक्ष्मीची लकाकीही त्याला दिसत नाही.

पद १६—राग जिल्हा खमाज, ताल दादरा.

प्रेम ना वसे बहिरंगीं, डुलंत खुलत जसें प्रेम कार्यवशें ॥ ध्रु० ॥

चपला धवला मेघकरीं, मुखरूप भिन्न जरी, सुखी दिसे ॥ १ ॥

भिन्ना हृदया एक कराया कार्य एक तें हेतु असे ॥ २ ॥

म्हणून म्हणतों, हे वाहेरचे उपाय आतां ह्या सोडून आणि भामिनीच्या अंतर्गामी शिरण्याचा प्रयत्न करा.

लक्ष्मी०:—वरें बुवा, आपण सांगतां तसें आम्ही वागतों. ह्या दागिन्यांचा मारा आम्ही वरून करतोच, शिवाय तुमचाही उपाय आंतून योजतो.

विला०:—हें पहा, भामिनीचें लक्ष थोडेंसें शौर्याकडे वळलें आहे.

लक्ष्मी०:—आहे, वळलें आहे, समजलें. आतां मी कोठें आणि कसा शूर होऊं तें सांगा. आपलें काय जातें शूर व्हायला ? दागिनेही अंगावर घालावेत, शूरही व्हावें, जें पडेल तें काम करावें. अहो, मनासारखी बायको मिळवावयाला हरकाम्यासारखें रावायला कोणची हरकत ?



विला०:—आतां कसें ठीक बोललांत ! आतां कसें शूर व्हावयाचें तें सांगतां. छावणीत नवी दवंडी पिटलेली तुम्हांला माहीत आहेच:—

लक्ष्मी०:—कोणची नवी दवंडी ?

विला०:—शत्रूच्या लहान लहान तुकड्या रात्रीची लुटालूट करण्याकरितां फिरू लागल्या आहेत; अहो असे काय भितां ?

लक्ष्मी०:—येथें आतां येणार आहेत काय लुटालूट करायला ?

विला०:—अहो असें कां भितां ? येथें कोण येतो ? अहो दवंडीची हकीकत मी सांगतां आहे; लुटालूट करायला शत्रू येत असतात; आतां आलेले नाहीत.

लक्ष्मी०:—येत असतात; आतां आलेले नाहीतना ?

विला०:—नाहीं.

लक्ष्मी०:—मग हरकत नाही. बरें आतां पुढें सांगा तुमची गोष्ट. दवंडी पिटली आहे; पुढें ?

विला०:—दवंडी पिटली आहे. शिवाय भामिनी तिच्या मैत्रिणीच्या वागेत राहूं लागली आहे. तेव्हां मी म्हणतां, मी शत्रूचें सोंग घेतां आणि भामिनीला लुटायला जातां; भामिनी ओरडूं लागली म्हणजे तुम्ही एकदम पुढें या, आणि पुरुरव्यानें उर्वशीला सोडविली तशी सोडवा. आलें कां ध्यानांत ?

लक्ष्मी०:—कसें म्हणतां; भामिनी ओरडूं लागली म्हणजे मी शूराप्रमाणें तुमच्या अंगावर धावून यावयाचें ? बरें; हें ठीक आहे; पण कायहो, तुम्हीच माझ्याशीं लढूं लागलां म्हणजे ?

विला०:—तसें नाहीं हो; तुम्ही पुढें येऊन माझ्यावर तलवार उपसलीत म्हणजे मी पळूनच जाईन.

लक्ष्मी०:—तुम्ही भित्रे आणि मी शूर, असें दाखवावयाचें ?

विला०:—हो असेंच. म्हणून म्हणत होतां, तुम्ही तलवार आणली असतीत म्हणजे माझ्या अंगावर तलवार उपसून कसें धावून यावयाचें तें शिकविलें असतें.

लक्ष्मी०:—तें नको शिकवावयाला. मूळचें पाणी आपोआप बाहेर येईल.

विला०:—तुमचीं नाही तर ही माझी तलवार घ्या. आणि दाखवो पाहू  
माझ्या अंगावर कशी तलवार उपसाल ती.

लक्ष्मी०:—ठीक आहे, दाखवितों. तुम्ही भामिनीच्या अंगावर तुम्हा  
पडल्यासारखे दाखवा.

विला०:—बरे आहे, भामिनीला मी धरली आहे असे समजा, आतां  
दरडावून बोलतो की लगेच तुम्ही तलवार उपसा,—ए मुर्लीनो, एकूण एक  
दागिने काढून घ्या, नाहीतर प्राणास मुकाल.

लक्ष्मी०:—(कांपत) सगळे दागिने आम्ही देतो, पण आमचे प्राण  
धेऊं नका, सगळे दागिने घ्या, अंगावरचे घ्या, पेटीतले घ्या—

विला०:—अहो, असे काय करतां? तुम्ही माझ्या अंगावर तलवार  
उपसून या आणि म्हणा—

लक्ष्मी०:—हो, तें मी विसरलोंच? तुम्ही फार दरडावून बोलतां, त्या-  
मुळे माझी अशी धांदल होते. शिवाय तुम्ही उत्तरेकडच्या भाषेत बोलला  
नाहींत, म्हणून तुम्ही चोर व मी मोर हें ध्यानांतच राहिलें नाहीं. आतां  
उत्तरेकडच्या भाषेत बोला म्हणजे घेतों तुमचा समाचार. (विलासधर तेंच  
वाक्य उत्तरेकडच्या भाषेत बोलतो. लक्ष्मीधर कांपत गुडघे टेकून दागि-  
न्यांची पेटी पुढें ठेवून अंगावरील दागिने उतरीत पूर्वीचेंच वाक्य म्हणत  
राहतो.)

विला०:—हें काय लक्ष्मीधरजी? अहो तुम्ही शूर आहां, वीर आहां,  
विसरूं नका.

लक्ष्मी०:—बरी वेळेवर आठवण केलीत. आतां नाही चुकायचें. हें  
पहा, छाप्याच्या वेळेला तुम्ही असे करा, उत्तरेकडच्या भाषेत कांहीं बोलू  
नका. त्या भाषेनें फारच भेदरून गेल्यासारखें होतें. भामिनीच्या अंगावर  
आतांप्रमाणें वस्त्रदिशीं ओरडूं नका; वायकाप्रमाणें मृदु बोला, “मुर्लीनो,  
दागिने काढून घ्या, नाहीतर प्राणास मुकाल.”

विला०:—भामिनी पुढें आपली अर्धांगी होणार, म्हणून एवढांपास  
नच तिची इतकी काळजी करूं लागलां वाटतें! मी अंगावर वस्त्रदिशीं  
ओरडलों आणि तिला मीति वाटली, तर काय बिघडणार आहे?





लक्ष्मी०—सगळे दागिने घ्या, आंगावरचे घ्या, पेटांतले घ्या—[ पृ. २४





लक्ष्मी०:—ती कदाचित् भ्यायचीच नाही, पण मी भ्यालों म्हणजे सगळेंच फसेल. म्हणून म्हणतो, तुम्ही मृदु बोला; “मुलीनो, दागिने काढून द्या, नाहीतर प्राणास मुकाल.” म्हणजे मी पहा कसा गर्जत तुमच्या अंगावर चाल करून येतो तो ! शिवाय ह्या तुमच्या तलवारीनें जमत नाही. माझ्या तंबूत चला, तेथें माझी गंजलेली तलवार साफ करूं. मग माझ्या अंगांत अवसान येईल.

विला०:—चला तुमच्या तंबूत जाऊं. तेथें मी तुम्हांला सगळें नीट शिकवितों. (जाऊं लागतात.) (स्वगत) आम्हां लक्ष्मीपुत्रांची अग्रसंमालण्याकरितां या भिऱ्याला मारून मुटकून शूर वनाविला पाहिजे. [जातात.

## प्रवेश दुसरा.

स्थळ—कुसुमच्या घरासमोवारचा बाग,

[धैर्यधर व शीलधर प्रवेश करितात.]

धैर्य०:—हें पहा शीलधरजी, मी अलीकडे थोडे दिवस पाहतों आहे, ह्या घरांत वस्ती पुन्हा झालेली दिसते !

शील०:—आपण मिळविलेल्या विजयामुळें शत्रूचें आतां कांहीं चालत नही, असा विश्वास लोकांच्या मनांत उत्पन्न झाला आहे; आणि लढाई भरांत असतांना शत्रूच्या भीतिमुळें शेतवाडी सोडून गेलेले लोक पुन्हा परत येऊं लागले आहेत !

धैर्य०:—ह्यांनीं परत यावयाला थोडीशी घाई केली; अथवा घाई तरी कसली ? मजकडूनच चुकलें. लग्नाच्या नादीं भलत्याच वेळीं मी लागल्यानें सैन्याची शिस्त थोडीशी बिघडली, व त्यामुळें शत्रूला फूस मिळाली. वरें झालें, मी लगेच परत आलों; नाहीतर ह्या चोरट्यांचें प्रस्थ अधिकच माजलें असतें. आम्हीं आज सात आठ दिवस जसा बंदोबस्त ठेवला आहे तसाच बंदोबस्त आणखी थोडे दिवस ठेवला म्हणजे हे चोरटेही नाहीसे होतील.

शील०:—ह्या चोरांचा बहुतेक नायनाट झालेलाच आहे. कालपरवां त्यांनी पुन्हा डोकें वर केलें, कारण मेघांनी चंद्राला झांकून टाकल्यामुळें दोन दिवस काळोखाची त्यांना मदत मिळाली.

धैर्य०:—आजही मेघ थोड्याच वेळानें ह्या चंद्राला झांकून टाकतालसं वाटतें.

शील०:—ते पहा, ते काळे मेघ कसे चोहोंवाजूनीं वर चढूं लागले आहेत !

धैर्य०:—आणि चोरांनीं गांठलेला मनुष्य दीन मुद्रेनें जसा मदतीची वाट पहात असतो, त्याप्रमाणें हा चंद्र दीन मुद्रेनें आतां मजकडे पाहूं लागला आहे !

शील०:—खरोखरच चंद्राची ह्या वेळीं दीन स्थिति झालेली दिसते ! इतक्या काकुळतेनें आमच्याकडे कां पहातोस ? ह्या मेघांपासून आम्ही तुझें कसें संरक्षण करणार ?

धैर्य०:—मेघ जसजसे वर चढत चालले, तसतसा हा बेटा अगर्दीच भांबावून गेला ! पहा कसा एकदम पांढरा फिकट पडला ! आपली चंद्रिका कोठें लपवून ठेवूं अशी याला चिंता पडलेली दितते ! (भामिनी वागेत येते.) शालिधर, ही कोण ? पाहिलीस का ? ही कोण ?

पद १७—ताल दादरा.

[“मनुजा सुगुण” या चालीयर.]

चंद्रिका ही जणुं ठेवि या खेहें कमलांगणीं । कुमुदबांधव श्यामला मेघा तस्कर मानोनी ॥ ध्रु० ॥ चंद्रसदननभमंडला मेघांनीं वेढियलें । शोभाधन विपुल तें लपवितां कोपें भरले । शोधित वेगें दशदिशा भूवरी सकल आले । आतां निकरें सरसावले, दिसत ही या क्षणीं ॥ १ ॥

शालिधर, ही कोण, कोणाची, इतक्या रात्री वागेत एकटीच कां फिरत आहे, ह्याचा शोध केला पाहिजे. चोन्या करायला शत्रु रात्रीचे फिरत असतात, हें हिला माहीत नसावें !



शील०:—माहीत नसायला काय झालें? सावध असण्याची ताकीद सर्वांना पोंचली आहे.

धैर्य०:—माहीत असूनही धिटाईने फिरत आहे!—आमच्या स्त्रियांच्या अंगची ही धिटाई पाहून चोऱ्या करण्यास उद्युक्त झालेले शत्रू आश्चर्यचकित होतील, नाही?

शील०:—धिटाईमुळें ही बागेंत फिरत आहे असें म्हणण्यापेक्षां, आपल्या पराक्रमान्नदल खात्री पटून कोणालाच—बायकांनाही—शत्रूची भीति वाटेनाशी झाली आहे, असें म्हणणें अधिक सयुक्तिक होईल.

धैर्य०:—शत्रूची भीति हिला वाटत नसली तरी ह्या मेघांची भीति वाटलीच पाहिजे! मेघांकडे हिचें लक्ष नाही म्हणून ही तशीच बागेंत उभी आहे. शीलधर, चल, आपण जवळ जाऊं. ही कोण, कोणाची, बागेंत कां, वगैरे सर्व तिला विचारून घेऊं. (जवळ जातात.) शीलधर, विचार, सर्व कांहीं विचार.

शील०:—वाई, आमच्या सैन्याचे मुख्य सेनापति धैर्यधरजी आपणास विचारीत आहेत, आपण कोण, कोणाच्या, येथें कां, शत्रूची भीति आपणास वाटत नाही काय, कदाचित् पावसानें नाही का भिजणार, घरांत आणखी कोण आहे?

धैर्य०:—शीलधर, किती प्रश्न एकदम विचारतोस? चोरांच्या व मेघांच्या भीतीनें ही भ्यालेली दिसते, आणि त्यांत तुझ्या प्रश्नांचा हा भडिमार! भिन्याचें कारण नाही; मन मोकळें करून आपली हकीकत सांगा.

भामि०:—महाराज, थोड्या वेळापूर्वी पावसाची भीति होती, पण आतां आपण आल्याबरोबर ते मेघही मागें परतले!—सर्व सेनेचे मुख्य धैर्यधरजी येथें असतांना चोरांची भीति कोणाला वाटणार आहे? बाकी चोरांच्या भीतीचा लवलेशही माझ्या मनाला येथें कधींच शिवला नाही; आमच्या ह्या घरांत एक फुटकी कवडीदेखील चोरांना मिळावयाची नाही.

पद १८—राग पिल्ल, ताल दादरा.

[“शाम. तोरे नयन वा जादु भरे” या चालीवर.]

मी अधना, न शिवे भीति मना; योग्या घना चौरचितना ॥ध्रु०॥

रवि हिमकरही भययुतः ग्रहणीं, भय नच तें दीपमना, समर्थ  
त्या दीपमना ॥ १ ॥

धैर्य०:—हैं सर्व ठीक आहे; पण आपण कोण, कोणाच्या, आपले  
नांव काय?

भामि०:—मला वनमाला म्हणतात. माझी बहीण पुष्पमाला व आम्हाचे  
बाबा असे आम्ही तिघे या घरांत राहतो. लढाईच्या वेळीं आम्ही दूर लांब  
राहायला गेलो होतो; पण आमचा उदरनिर्वाहच ह्या बागेवर असल्यामुळे,  
आणि ह्या बागेशिवाय आमच्याजवळ पैसाभडका कांहीं नसल्यामुळे, आम्ही  
घाईघाईनें परत आलों.

धैर्य०:—वनमाले, पैसाभडका म्हणजेच कांहीं धन नव्हे.—तू व तुझी  
बहीण पुष्पमाला, तुम्ही दोघाजणी म्हणजे तुझ्या बापाजवळ मोठें धनच  
आहे, असें समजलें पाहिजे. आणि चोरीत असलें धन हातीं लागण्याचा संभव  
असल्यावर शत्रु तर चोर होतीलच, पण मित्रांनाही चोर व्हावेंसें वाटे.

भामि०:—शत्रूसंबंधाची दवंडी ऐकल्यावर असली कसलीशी भीति  
बाबांच्या मनांत येऊन त्यांनीं आम्हांला जागें राहण्यास सांगितलें. बाबा  
दिवसभर बागेंत राबत असतात; त्यामुळे जागें राहण्याचें काम आम्हां  
लाच करावें लागतें. पण पुष्पमालेला झोंप लागली. त्याप्रमाणें मलाही  
झोंप गांठील, या धास्तीनें मी बागेंत जरा फिरत होतें; इतक्यांत आपण  
येथें आलां.

शील०:—आपण पहारेकऱ्याचें काम करित होतां—आहां—एकूण ?

भामि०:—हो, तसें म्हणायला कांहीं हरकत नाही.

धैर्य०:—शीलघर, बायकांवर पहारे करण्याची पाळी यावी, हें कां  
ठीक नाही. हाचें का तुमचा बंदोबस्त ?

शील०:—मी पहाऱ्याची चौकी येथून हांकेवरच ठेवली आहे. लो  
म्हटलें असतां ह्यांनीं पहारा करण्याचें कांहींच कारण नाही. बाई, आपण  
खुशाल जाऊन झोंप घ्या; आपण काडोचीही भीति वाळगावयाला नको.

भामि०:—मी थोडा वेळ पहारा केला म्हणून त्यांत काय विघडलें ?

धैर्य०:—छे ! छे !



पद १९—राग खमाज, ताल दादरा.

[“ घर जये हो बेहारी ” या चालीवर.]

हा युवतिधर्म नोहे । सेना समरीं दुःखासि साहे ॥ ध्रु० ॥  
कठोराघाता सहन कराया, कुसुमकोमला अबलाकाया बल  
न वाहे ॥ १ ॥

भामि०:—असें कांहीं नाहीं. आम्हां बायकांवर तसा प्रसंगच येत नाहीं;  
म्हणून तों शूरपणार्ची कामें आमच्या हातून होत नाहींत. आम्हीं इतक्या  
दिवस रणभूमीवर दूर रहात होतो, तेव्हां आम्हांला वाटत असे, ह्या प्रदे-  
शाचे आरुपास गेलों कीं भीतीनें पाय लटलट कांपूं लागतील ! पण आतां  
थोडे दिवस येथें राहूं लागलों तों भीति पार नाहींशी झाली !

धैर्य०:—वनमाले, तुझा इष्टच असला तर पहारा कर; पण तूं घरांत  
जाऊन बंदोबस्तानें रहावेंस, हेंच उचित दिसतें. चला, शालिधरजी, इतर  
ठिकाणचा तुमचा बंदोबस्त मला नाट तपासला पाहिजे. आम्ही येतो, जरूर  
पडली तर मोठ्यानें ओरडल्यावांचून राहूं नका; एक हाकेवरच पहारेकऱ्याची  
चौकी आहे.

भामि०:—बहुतेक जरूरी पडणार नाहीं.

धैर्य०:—देव तसेंच करो.—चला शालिधरजी. (जातांना) मला तुमचा  
येथला बंदोबस्त कांहीं पसंत पडला नाहीं.—ह्या वनमालेवर पहारा करण्याची  
का पाळी यावी ?

शालि०:—(स्वगत) बंदोबस्तासंबंधाच्या सेनापतिसाहेबांच्या कल्पना  
वनमालेला पाहिल्यापासून बदललेल्या दिसतात !

धैर्य०:—ती पहा अजून घरांत गेली नाहीं; पहारा करीतच उभी आहे !

शालि०:—अजून बऱ्याच चौक्या महाराजांना तपासावयाच्या आहेत;  
दुसरीकडे लवकर गेलें पाहिजे.

धैर्य०:—पण ती अजून तशीच उभी आहे ! मला वाटतें तिला घरांत  
जा म्हणून सांगावें, आणि आपण पहारा करीत उभे रहावें.

शालि०:—महाराज, जरा स्पष्ट बोलतो, अजून तपासणीचें काम फार  
आहे; सर्व काम आटोपल्यावर मग पाहिजे तर येथें परत येऊं.

धैर्य०:—तसें नव्हे हो; पण ती अजून तेथेंच उभी आहे !

शील०:—महाराज, ह्या वनमालेच्या जागी जर आपण पहारा करूं लागलां, तर शत्रूंनी हिच्या घरी चोरी करण्याच्या ऐवजी हिनें मात्र आपलें मन चोरलें, असा बभ्रा सर्व सैन्यांत होईल !

धैर्य०:—छत् ! तुमची आपली भलतीच कल्पना ! आपण बंदोबस्त ठीक ठेवला नाहीं, त्यावर पांघरूण घालण्याकरितां ही क्लृप्ति वाटतें ! चला, उचला पाय. (जातांना वळून पाहून) अरे अजून ती तेथेंच उभी आहे ! बरें झालें हा ह्या वेळीं मजकडे पाहत माहीं. अजून ती तेथेंच उभी आहे ! मी कां बरें हिला वरचेवर वळून पाहतों आहे ?

पद २०—राग खमाज, ताल त्रिताल.

[“या तव बधुनी” या चालीवर.”]

या नव नवल नयनोत्सवा । बधुनी मानस हें अनुभवत अभि-  
नवा मोहन कोमल भावा ॥ ध्रु० ॥ रणस्नेहाची, सुंदर युवती ।  
आतां करी समाप्ती । वाटे अन्धचि हें रिपुहार्ती । जिंकाया मम  
जीवा ॥ १ ॥

[धैर्यधर व शीलधर जातात.]

भामि०:—मी ही अशी एका ठिकाणीच कशी खिळून उभी राहिलें  
आहें ! अजून ते पहात आहेत ! त्यांच्या डोळ्यांच्या जादूसुळेंच मला येथून  
हालतां येत नाहीं. ते पहा, ते पहा, इतके दूरवर गेले तरी पुन्हा मागे  
वळून पहात आहेत ! पण मी कां त्यांच्याच वाटेकडे पहात रहावें ? कां  
म्हणजे ते पाहत आहेत म्हणून मी पाहतों आहें; नाहीं तर मी कशाला त्यां-  
च्याकडे पाहिलें असतें ? बांवांनीं, अकानें, सर्वांनीं ज्या ह्या माझ्या दृष्टि  
नेहमीं द्रव्यदृष्टि म्हणावें, ती ही माझी दृष्टि याच बाजूला कां लागून  
राहावी ? द्रव्याकडेच माझी दृष्टि लागून रहावयाची, ती मी धैर्यधराकडे  
एकसारखी पहात राहिलें आहें; तेव्हां हें नवल नव्हे काय ? अथवा नवल  
तरी कसलें !

पद २१—राग झिंझोटी, ताल झंपा.

[“इतना संदेसा मोरा” या चालीवर.]

नयनें लाजवीत बहुमोल रत्ना । जणुं धैर्यधर धरित धनदासम



धना ॥ धु० ॥ नमवी पहा भूमि हा चालतांना । सुचवीत तिज तूंचि मजपुढें निर्धना ॥ १ ॥

[चोराचे वेषांत विलासधर एके बाजूनें येतो; व दुसऱ्या बाजूनें लक्ष्मीधर हातांत नंगी तलवार घेऊन येतो.]

लक्ष्मी०:—(स्वगत, कांपत) ह्यांनीं ही दाढी लावल्यामुळें ह्यांचें सोंग नवीनच दिसायला लागलें आहे! हे खरोखरचे चोर तर नव्हेतना! तसें असलें तर माझी धडगत दिसत नाही! प्रथम उलगाडा करून घेतला पाहिजे. (उघड) अहो, तुम्ही खरोखरचे चोर आहांत का चोराचें सोंग आणलें आहे?

विला०:—एक अक्षर मोठ्यानें बोल, प्राणासच मुकशील. ए मुली, एकून एक दागिना मुकाट्यानें दिला पाहिजे.

[भामिनी गांगरून तशीच उभी राहते. विलासधर लक्ष्मीधरास खुणावतो, लक्ष्मीधर कांपत उभा राहतो. इतक्यांत चोर येतात.]

पहि०:—शाबास शाबास, चांगली शिकार शोधून काढलीस. अरे, ती ओरडेल कदाचित्; तोंडांत अगोदर बोळा घाला.

दुस०:—ह्याच्या भांतीनें का तुम्ही असे स्तब्ध उभे राहिलां? याची वाट प्रथम लावली पाहिजे.

तिस०:—अरे वा दागिन्यांनीं कसा फुलला आहे!

चव०:—शेंपन्नास बायकांना लुटलें असतांना जितके दागिने मिळणार नाहीत तितके दागिने ह्या गुलामाच्या अंगावर आहेत.

लक्ष्मी०:—शेंपन्नास कां? आमच्या गांवांतील सगळ्या बायकांना पुरून उरतील इतके दागिने माझ्या एकट्याच्या अंगावर आहेत.

पहि०:—तुम्ही दोघे त्याला पकडा, आम्ही ह्या मुलीपार्शी कांहीं आहे का तपासतो.

लक्ष्मी०:—अहो विलासधरजी, अहो विलासधरजी, हे खरोखरीचे चोर आले बरें; आतां माझी धडगत दिसत नाही. ही तलवार घ्या, आणि माझ्या रक्षणाला कोणी तरी धांवा हो धांवा. [तलवार फेकतो.]

पहि०:—विलासधरजी कोण? अरे, हा आमच्यापैकी नव्हे; ह्याला

पकडूं या प्रथम. (पहिले दोघे विलासधराला पकडतात. ओढातार्णीत विलासधराची दाढी त्यांच्या हातांत येते. दुसरे दोघे लक्ष्मीधराला पकडतात; इतक्यांत पडलेली तलवार हातांत घेऊन घराचे दरवाजाजवळ भामिनी उभी राहते).

विला०:—(स्वगत) येवकूय सोवती प्राणाची घेई आहुती.

भामि०:—कुसुम, विनोद, उठा, जागे व्हा. मागच्या दारानें पळा; आणि चौकीवर वदीं घ्या, चोरटे आले आहेत चोरटे. कुसुम, उठा, पळा: [दोघे चोर भामिनीच्या पुढें तलवार उपसून उभे राहतात.

पहि०:—एक शब्द बोल; इतक्या वेळ गय केली, ह्या तलवारीला बळी पडावें लागेल.

भामि०:—माझ्या हातांतील तलवारीला तुमच्यापैकीं काहींजणांचा बळी दिल्यानंतर तुमच्या तलवारींना मी बळी पडेन. [“कुसुम विनोद” हें वाक्य पुन्हा मोठ्यानें बोलते.] [पडद्यांत—अहो पहारेकरी, अहो पहारेकरी, धांवाहो धांवा, चोरच्यांनीं आमच्या वागेतील घरावर दरबडा घातला आहे, धांवाहो धांवा.] [विनोद येतो.

विनो०:—(स्वतःची शेंडी एका हातानें ओढीत) अहो, धांवा, धांवा, आमच्या घरांत चोर शिरले आहेत आणि माझी शेंडी धरून मला ओढीत नेत आहेत; धांवा, धांवा, कोणी तरी मला सोडवा. [जातो.

पहि०:—हैं पहा, आतां कदाचित् यांना मदत येऊन पोंचण्याचा संभव आहे. तुम्ही त्या दोघांना त्या झाडाशी बांधा. आम्ही दोघे हिला आमच्या तलवारीच्या कैचींत अशीच अटकेंत ठेवितों. बांधा त्यांना झाडांना आणि त्यांच्या अंगावरचे दागिने उतरून घ्या. मदत येण्यापूर्वीं तेवढे दागिने तरी हस्तगत केले पाहिजेत. (लक्ष्मीधर व विलासधर यांना झाडांला बांधतात. दागिने काढून घेऊं लागतात.)

तिस०:—काय हे श्रीमंत लोक आळशी आणि ऐदी आहेत! दागिने काढायला मदत केली तर काय यांचे हात दुखतील वाटतें!

चौथा०:—बायका असते तर यांच्या हातांना श्रम दिले नसते. ए वदमाष, आपल्या हातांनीं दागिने काढ सगळे.



भाषि०—मदया हातातील तलवारीला तुमच्यापैकी कोहीजणांचा बळी घेतल्यानंतर तुमच्या तल-

[ पृ. ३१



करी,  
माहे,  
तो.  
वा,  
पला  
तो.  
भव  
या  
णि  
री



लक्ष्मी०—मारुं नका. आम्ही कांहीं त्या भाभिनीसारखे अडथळा करणारे नव्हेत. आम्हांला उगीच कां मारतां ! सगळे दागिने घ्या.

पहि०:—सर्व दागिन्यांची रास एका जागीं करा.

दुस०:—आज शकून चांगला लागला होता. शंभर पेट्या फोडून जितकें द्रव्य मिळायचें नाहीं तितकें एकदम मिळालें !

चौथा०:—शिवाय, या भारवाहकाचें ओझेंही कमी झालें !

तिस०:—( सर्व दागिन्यांची रास करून ) ठिकठिकाणीं पांगलेली संपत्ति एके जागीं गोळा करून पराक्रमी पुरुषाकडे ती वाहून नेण्याकरितां परमेश्वरानें उत्पन्न केलेली गोजिरवाणीं गाढवें म्हणजे असले लक्ष्मीपुत्र होत.

भामि०:—अहो, धांवा हो धांवा, ह्या बागेंतल्या घरांवर चोरट्यांनीं हल्ला केला आहे.

पहि०:—ओरड, लागेल तितकी ओरड; आमचें काम बहुतेक आटोपलेंच. पावलांची चाहूल ऐकूं आली ! मदत येऊन पोचली कीं आम्ही पोबारा केलाच.

[ एका बाजूनें शीलधर व दुसऱ्या बाजूनें धैर्यधर येतात.

धैर्य०:—आतां पोबारा कुठला ! ह्या तलवारीला तुमचें रक्त प्यावयाला मिळाल्यानंतर तुमच्या हडकांना पाहिजे तर आम्ही ह्या बागेंतून बाहेर फेंकून देऊं. (सर्व लढतात.) नको, वनमाले, नको. तुला जर लढण्याचें श्रम आम्हीं दिले तर आमच्या हातांत ह्या तलवारी कशाला ?

( सर्व लढतात. इतर चौकीदार येतात; व चोरांच्या मुसक्या बांधतात.)

धैर्य०:—शीलधर, तुम्ही या दरवडेखोरांना घेऊन चौकीवर चला.

[ शीलधर चोरांना घेऊन जातो.

लक्ष्मी०:—न्या भागुवाईना. कशी खोड मोडली गुलामांची ! विलासधरजी, तुमचें भाकीत धैर्यधरजीनीं खरें केलें !

धैर्य०:—कोण विलासधरजी ! कोण लक्ष्मीधरजी ! त्या चोरट्यांनीं तुम्हांला बांधून टाकावें असें ! अद्याप आमच्या लष्करांत तुमच्यासारखे लोक आहेत, म्हणून चोरांना असें फावतें ! वनमाले, हे फार मोठे गृहस्थ आहेत. लक्ष्मीपुत्र म्हणून नांवाजलेले आहेत, यांना बंदोबस्तानेंच यांच्या

तंबूकडे पाठविलें पाहिजे. यांच्या बरोबर घायला कांहीं पहारेकरी घेऊन येतों, तोपर्यंत यांना बंधमुक्त कर. [जातो.

भामि०:—लक्ष्मीधरजी, विलासधरजी, तुम्ही चोरी करायला—मला धरून न्यायला—आलां होतां, हें कांहीं धैर्यधरजींना माहीत नाही.

लक्ष्मी०:—तें कसें त्यांना माहीत असणार ? आम्ही दोघांनीं मिळून तो कट केला होता; त्यांना कसा माहीत असणार ?

भामि०:—तो बेत धैर्यधरजींना मीं कळवूं नये, अशी जर तुमची इच्छा असेल—

लक्ष्मी०:—हो हीच इच्छा आहे.

भामि०:—आणि तुम्ही माझ्या मदतीला आलां असतांना चोरांनीं तुम्हांला बांधून ठेविलें—

विला०:—अशी नको व्हायला धैर्यधरजींची समजूत. आम्ही रस्त्यानें सहज जात होतों, चोरांनीं हल्ला करून अवचित निःशस्त्र केलें, आणि मग येथें आणून बांधिलें, आमचा नाइलाज झाला म्हणून ही दशा झाली, अशी धैर्यधरजींची समजूत झाली पाहिजे. भामिनी, तुझी वडील बहीण माझी बायको असून तिच्या संसाराचें मातेरें करणें माझ्या हातचें आहे, हें विसरूं नको. मीं आतां सांगितलें तशीच धैर्यधराची समजूत झाली पाहिजे, नाही तर—

भामि०:—तुमच्या या अशा धमकावणीला मी भीक घालणार नाही; पण तुमचीच काय, कोणाचीच वेअग्र चारचौघांत व्हावी अशी माझी इच्छा नाही; तेव्हां आपण म्हणतां तशीच धैर्यधरजींची समजूत होईल. मात्र मी भामिनी आहे, हें त्यांना समजतां कामा नये. माझें आतांचें नांव वनमाला हें लक्षांत ठेवा—

विला०:—कबूल; हें मला कबूल आहे.

लक्ष्मी०:—या तहानाम्याच्या सर्व अटी मलाही मान्य आहेत.

भामि०:—येथें तहनामा कसला आणि त्याच्या अटी कसल्या ?

लक्ष्मी०:—नाहीं; चुकलों, आम्ही अगदीं दास आहोंत तुझे, असें समज; आणि या संकटांतून सोडीव आम्हांला.



पद २२—रागजिह्वा, ताल धुमाळी.

[ “ अलि तूं नजर कर ” या चालीवर. ]

तुज मी शरण, अजि माफ मजला करा । मी सतत धरिन  
हे पाय सेवक खरा ॥ ध्रु० ॥

भामि०:—बाहुलें मी, सूत्रधारा माना धैर्यधरा । करूं नमन त्या  
नरवीरा । रिधा शरण त्या जनभीतिहरा ॥ १ ॥

विला०:—रविसम तोचि, हिमकर तूंचि सुखकर साचि तूं  
करीं सदय मन, शमे कोप मग सारा ॥ २ ॥

लक्ष्मी०:—तुज मी शरण, ( पूर्वोक्त. )

भामि०:—ते पहा धैर्यधरजी येजं लागले; त्यांचीं आर्जवें करा,  
म्हणजे तुमचे दागदागिने नाहींसे होणार नाहीत व आपल्या अब्रूलाही धक्का  
लागणार नाही.

विला०:—नाहीं, आतां आम्ही येथें राहत नाही. तूच त्यांना कसे  
सांगायचें तें सांग, आणि आमच्या अब्रूचें रक्षण कर. चला, लक्ष्मीधरजी,  
धैर्यधर येण्यापूर्वीं आपलें तोंड येथून काळें करा; चला मजबरोबर.

लक्ष्मी०:—आणि माझे दागिने !—मी हे घेऊन जाऊं का ?

भामि०:—धैर्यधरजी आल्यावर त्यांच्या परवानगीनें घेऊन चला.

विला०:—चला हो, आतां कसले दागिने घेऊन वसलां आहां ?

लक्ष्मी०:—थांबा, जरा थांबा, धैर्यधर येजं दे. त्यांच्या पाया पडतों,  
हात जोडतों, शरण जाऊन दागिने मिळवूं—

विला०:—चलाहो, पायां काय पडता आणि दागिने काय मागता ?  
सेनापतिसाहेवांकडून हे दागिने तुम्हांला मिळतील असें तुम्हांस वाटतें ?

लक्ष्मी०:—हातांत धरलेलीं पायां पडण्याचीं कांकणें वाजलीं म्हणजे  
धैर्यधर असो, का सेनापति असो, का गोठा बागुलबुवा असो, सर्व मऊ  
पडतात. अहो, आपल्या जबळची श्रीमंती सर्वोच्या नजरेस पडावी म्हणून  
बायकांचा नटवेपणा श्रीमंतांना जसा हवासा वाटतो, त्याचप्रमाणें शूर पुरु-  
षाजबळचा दयेचा अलंकार अंगावर घालून घोघर त्याचें प्रदर्शन करणाऱ्या  
काहीं पात्रांची जरूरी थोरामोठ्यांना असतेच. याच कारणामुळे देवही

भक्तावर दया करतो. म्हणून म्हणतो पायांपडून हे रागिने,—

विलाः०—चलाहो, झाली तेवढी फजिती पुरी नाही कां झाली ? —  
चला मुकाट्यानें मजबरोवर. [ लक्ष्मीधरास घेऊन जातो.

भामि०:—या लक्ष्मीधराला द्रव्याशिवाय दुसरें कांहीं दिसत नाही !  
मला तरी असेंच नव्हतें का वाटत ? आज माझ्या डोळ्यांत अंजन धैर्य-  
धरजीनीं घातलें आणि माझी दृष्टि साफ केली.—लक्ष्मीधर म्हणतो त्या-  
प्रमाणें देव भक्तावर मोबदल्याकरितां का दया करितो ? दया आणि प्रेम  
यांचा बाजार असूं शकतो काय ? नसतो म्हणावें तर आजपर्यंत, भामिनी,  
तुझ्या प्रेमाचा लिलांव वीस लाख पंचवीस लाख, असा कां पुकारला जात  
होता ? पण प्रेम म्हणून ज्याला म्हणतात त्याची आणि माझी इतक्या  
दिवस ओळख कोठें होती ? बाजारी जिन्नस नेहमीं नकली असावयाचा;  
तशीच माझ्या प्रेमाचीही इतके दिवस गोष्ट होती. खऱ्या दयेला आणि  
खऱ्या प्रेमाला केव्हांही मोबदल्याची जरूर नसते; कारण दया आणि प्रेम  
म्हणजेच सुखाचा झरा; त्याच्या पलीकडे आनंदाची पायरीच शिल्लक राहत  
नाहीं; मग प्रेमी जिवाला कोणचा लोभ शिल्लक राहणार आणि मोबदला  
तरी तो कसचा मागणार ?

पद २३—राग पहाडी. ताल केरवा.

[ “ सखेरी मैका पिया बिन— ” या चालीवर. ]

खरा तो प्रेमा ना धरि लोभ मनीं ॥ ध्रु० ॥ नभिं जनहितरत  
भास्कर तापत, विकसत पहा नलिनी ॥ ना धरि ॥ पीडित जन  
देखतां, स्वसुखा त्यागी दया । जनभयहरण हेंचि सुख, सदया  
देवराया ॥ दर्शन गुणवंताचें नाचवी प्रेमलहरी । गुणरसपान  
हेंचि सुख, प्रेम तया नांव जनीं ॥ १ ॥

[ धैर्यधर येतो.

धैर्य०:—काय विलासधरजी आणि लक्ष्मीधरजी निघून गेले ? मी या  
पहारेकऱ्यांना उगीच बोलावून आणलें ! जा, तुम्ही आपल्या नाक्यावर  
पहान्याला जा. ते मजकरितां थांबले कसे नाहींत ? मला त्यांची चौकशी  
करावयाची होती, या छावणीत ते असे रात्रीबेरात्री कोणाच्या हुकुमानें  
फिरत होते ! मी त्यांना रात्रीच्या बंदोबस्ताकरितां नेमलेले नव्हते; मा



ते तेथें कसें आले ? वनमाले, माझ्या मनांत एक संशय येतो; मला तुला एक प्रश्न विचारावयाचा आहे. खरें खरें उत्तर देशील काय ?

भामि०:—विचारायचा होता प्रश्न.

धैर्य०:—(स्वगत) मला भलताच संशय आला ! हे लक्ष्मीपुत्र रण-  
भेदानावर असतांनाही आपले शोक पुरे करीत असतात, हें काहीं खोटे  
नाहीं; आणि याबद्दल मी कित्येकांना शिक्षाही केल्या आहेत; पण वनमाले-  
पर्यंत ही गोष्ट येऊन पोचते, हें प्रथम माझ्या ध्यानांतच आलें नाहीं.

भामि०:—(स्वगत) मी भामिनी आहे, हें यांनी ओळखलें नाहींना ?  
(उघड) विचार कसला करायचा ? विचारायचा होता प्रश्न.

धैर्य०:—(स्वगत) हिचा त्यांच्या चैनीशी काहीं संबंध असणें  
शक्यच नाहीं. एरवीं माझ्या मनानें हिच्याकडे इतकी ओढ घेतली नसती.  
(उघड) प्रश्न म्हणजे यांना येथें चोरांनीं बांधून ठेवलें कसें ?

भामि०:—चोरांनीं त्यांना येथें धरून आणलें. विलासधरजींच्या  
हातांत तलवार नव्हती; लक्ष्मीधरजींच्या हातांत होती; ती खाली पडली,  
मग मी उचलून घेतली. हीच ती तलवार, हिच्या मुठीवर विलासधरजींचें  
नाव आहे.

धैर्य०:—तुझी व त्यांची ओळख आहे काय ?

भामि०:—मी त्यांना ओळखतें; पण त्यांनीं मात्र वनमालेला आतां-  
पर्यंत कधींच पाहिले नव्हतें.

धैर्य०:—(स्वगत) उगीच संशय इतकेंच.

भामि०:—(स्वगत) मी भामिनी आहे यासंबंधाचा संशय आतां  
मात्र यांच्या मनांतून पार नाहींसा झालेला दिसतो.

धैर्य०:—विलासधरांची व तुझी कोठली ओळख ?

भामि०:—आमची वाग त्यांच्या इनामापैकी आहे.

धैर्य०:—ते रात्रीचे येथें कसे व कां आले असावेसें तुला वाटतें ?

धैर्य०:—लक्ष्मीधरजींची चालचलणूक तितकी चांगली नाहीं म्हणतात;  
आणि विलासधर थोडे त्यांच्या नादी आहेत. रात्रीचे बेसावधपणानें कोठें  
सरी जात असतांना चोरांची व त्यांची गांठ पडली असावी असें मला वाटतें.

धैर्य०:—असेंच असेल. हे असले प्रकार लष्करांत उपयोगाचे नाहीत म्हणून मीं कितीदां तरी ताकीद दिली आहे. उद्यां त्यांची पुरी चौकशी करून लष्करी सरदारांच्या यादीतून त्यांची नांवे काढून टाकली पाहिजेत. वनमाले, तुझ्या इतकेही ज्यांच्या अंगांत शौर्य नाही त्यांना आमच्या या लष्करांत राहू देऊन काय करायचें ? वरें झालें त्या भिन्यांनीं या रात्री तलवार तरी वरोवर वाळगली होती; ती त्यांच्या नाही तर तुझ्या तरी उपयोगी पडली. आज खरेंच तूं चांगल्या शूर पुरुषाला साजेल अशी तलवार चालविलीस. वनमाले, माझ्या मनांत असं आलें आहे, सरदारांच्या यादीतून त्या दोघांचीं नांवे कमी करून तुझें नांव त्यांच्या जागी घालवें; आणि चोरांनीं छुटलेले हे दागिने सरकारांत जप्त करून पृथ्वी-धर महाराजांच्या हस्ते तुला बक्षीस द्यावेत. पहा हे दागिने, हे तुला आवडतात का ? चांगले मौल्यवान् आहेत. पाहण्यासारखें जडजवाहीर जर कोठें असेल तर तें लक्ष्मीधरजींच्याच घरीं, अशी ख्याति आहे; आणि मला वाटतें, त्य । भिन्यानें आज निवडकच जवाहीर अंगावर घातलें होतें. पहा, खरोखर हे दागिने पहाण्यासारखे आहेत. वनमाले, सेनापति या नात्यानें हे दागिने जप्त करण्याचा व त्यांची पाहिजे तशी विव्हेवाट लावण्याचा अधिकार मला आ हे वनमाले, तुझ्या आजच्या शौर्याबद्दल, हे दागिने,—पृथ्वीधर महाराजांच्या हस्ते बक्षीस देण्याचें तितकें काहीं कारण नाही,—मीच तुला बक्षीस देतो.

भामि०:—महाराज, मला हे दागिने बिलकुल नकोत. आम्ही खेड्या-पाड्यांत राहणारीं माणसें; आम्हांला काय करायचे हे दागिने ? शिवाय या दागिन्यांचा मला मनापासून तिटकारा आहे.

धैर्य०:—नको म्हणूं नकोस. घे हे दागिने. लक्ष्मीधर तितका चांगला नाही; तेव्हां त्याच्या घरची संपत्ति तितकी चांगली नसायची, हें खरें. पण तुझ्यासारख्या सुशील कुमारिकेनें या चंचल लक्ष्मीचा स्वीकार केल्याशिवाय ती पावन कशी होणार ? चंचलत्वाचा लक्ष्मीला लागलेला डाग तुजसारख्या दागिन्यांची हाव नसलेल्या बायकांच्या सहवासानेंच धूवून जातो. पहा, पदरीं घ्या आणि पवित्र करा, अशा मुद्रेनें ही लक्ष्मी तुजकडे पाहत



आहे ! कर तिच्यावर कृपा कर; नको, अशी दूर होऊं नको; शरण आले-  
ल्यांना असें दूर लोटूं नये.

पद २४—ताल त्रिवट.

[ “ येरानासामी ” या कानडी चालीवर. ]

दे हाता या शरणागता ॥ ध्रु० ॥ मदविलसितनदगता पंकयुता  
मुखमालिना धना हो त्राता ॥ या ॥ १ ॥ चा० ॥ संपदा चपल-  
चरणा । आपदा भोगि नाना । परत ये पद्मसदना ॥ चा० ॥  
कुवलय तव मुख तिला; अजि कमला विनवि तुला, मला घे  
आतां ॥ या ॥ २ ॥

घे, हे दागिने घे. काय तूं ह्यांच्यापासून दूरच ! बायकांना दागिन्यांचा इतका  
तिटकारा, हें प्रथमच मी पाहत आहे. वनमाले. दरवडेखोरांच्या त्रासांतून  
मी तुम्हां सर्वांना सोडविलें, हें माझें कामच होतें म्हणा, पण त्याबद्दल जर  
तुझ्या मनाला कांहीं वाटत असेल, तर माझ्या त्या क्षुल्लक उपकाराचा मोब-  
दला म्हणून या दागिन्यांचा स्वीकार कर.

भामि०:—महाराज, मी या दागिन्यांचा स्वीकार करितें; पण माझ्या  
तीन अटी आपणास मान्य असतील तर.

धैर्य०:—तुझ्या सगळ्या अटी मला कबूल आहेत. सांग, कोणत्या अटी !

भामि०:—विलासधरजी व लक्ष्मीधरजी यांची सरदारांच्या यादीतील  
नांवें कमी करून माझें नांव घालण्याचा विचार रद्द करावा.

धैर्य०:—ही विलक्षणच अट ! बरें कबूल. पुढें ?

भामि०:—सांप्रतच्या युद्धांत आपल्या घरचे कर्तें पुरुष पडल्यामुळें जीं  
कुटुंबें अनाथ झाली असतील, त्यांना मदत करण्याकडे हे दागिने विकून  
येईल ती रक्कम खर्च करण्याची मला परवानगी असावी.

धैर्य०:—वनमाले, या दुसऱ्या अटीनें तूं धैर्यधरालाही लाजविलेंस; बरें पुढें ?

भामि०:—माझी तिसरी अट अशी आहे, आपण आज हे मजवर  
उपकार केले आहेत त्यांची फेड म्हणून-फूल नाहीं फूलाची पाकळी--माझ्या  
हातीं आलेल्या या तलवारीचा आपण स्वीकार करावा.

धैर्य०:—वनमाले, बायका दागिन्यांकरितां आणि आम्ही लष्करी लोक

तलवारीकरितां हापापलेले असावयाचे; तूं दागिन्यांचीं हौस सोडलीस, त्याप्रमाणें तुला पाहिल्यावर तलवारीची माझी हौस मावळायला पाहिजे होती; पण माझा मूळचा स्वभाव पुन्हा वर डोकें करूं लागला आहे. शिवाय हें तुझ्या हातचें वक्षीस, मीं कसा घेणार नाहीं ? [ तलवार घेतों.

भामि०:—आतां कशी या तलवारीला शोभा आली ! माझ्या हातांत ती कशीशीच दिसत होती. महाराज हे दागिने लक्ष्मीधरजींच्या अंगावर मी पाहिलेले आहेत; मला बाई वाटतें, एका तलवारीनें पुरुषांचें रूप जितकें चांगलें दिसतें तितकें असल्या खंडीभर दागिन्यांनींही दिसत नाहीं.

धैर्य०:—वनमाले, हे दागिने तुजजवळ ठेव. पृथ्वीधर महाराजांच्या कानावर तुझी ही हकीगत घालून या दागिन्यांच्या दुप्पट रक्कम तुझ्या परोपकाराच्या कामाला मी वक्षीस देववीन. तोंपर्यंत हे दागिने तुजपार्शीं असेंच असूं देत. ठेव, घरांत नेऊन ठेव. तूं आतां खुशाल आपल्या घरांत नीज. आतांपासून ती तेथली चौकी मी या वागेंतच आणतां. मी आतां जाऊन पहारेकऱ्यांना येथेंच पाठवून देतां. [ जाऊं लागतो.

पद २५—ताल दादरा.

[ “ मनसुकरक ” या कानडी चालीवर. ]

युवती मना दारुण रण रुचिर प्रेमसें झालें । रणभजना संसारीं  
असें अमर मीं केलें ॥ ध्रु० ॥ रमणीमनहंसा नर साहससरसीं  
रमवी; शूर तोचि, विजय तोचि; हें शुभ यश मज आलें ॥१॥  
[ जातो.

भामि०:—( त्याला पाहत ).

पद २६—ताल केरवा.

[ “ तुम् से वचन दे ” या चालीवर. ]

मला मदन भासे हा मोही मना । मानी जना या भामामना  
॥ ध्रु० ॥ करी सनाथा मज; तुडवी हा चरण-रजासम मानी  
मना ॥१॥ प्रीतचि पाया रणप्रासादा; दे पदसेवा प्रेमी जना ॥२॥

[ पडदा.

अंक दुसरा समाप्त.





धैर्य०—शिवाय हें तुझ्या हातचें बक्षसि, मीं कसा घेणार नाहीं ? [ पृ. ४० ]





# अंक तिसरा

## प्रवेश पहिला

स्थळ—अक्कासाहेबांचा महाल.

( अक्कासाहेब व विनोद बसले आहेत. )

विनो०:—काय सांगूं अक्कासाहेब, विलासधरजींना पुरे लुवाडलें ! अहो बरें झालें, माझ्या अंगावर कांहीं नव्हतें; शेंडीच्या कांहीं केसावरच भागलें ! नाही तर विलासधरजींना झाडाला बांधून चोरांनीं जसा चोप दिला तशी या विनोदाची गत झाली असती. मार खायला विलासधरजी खंबीर, म्हणून जिवंत आले. बाईसाहेब मला जर तसा मार बसला असतां तर मात्र आज तुमच्या दृष्टीस मी पडलों नसतों. अरे बापरे ! झाडाला काय बांधून घातलें होतें ! आठवण झाली कीं अजून माझ्या पोटांत धडकी भरते; अहो, गोष्टीच्या भरांत येऊन जीभ झपाट्यानें चालूं लागली आणि तें पहा, झाडाला बांधून ठेवल्याचें चित्र पुढें राहिलें ! ( विलासधर येतो. ) महाराज स्वतःच आले आहेत, तेव्हां त्यांनाच आपण सगळी हकीकत विचारावी; माझी जीभ आडली.

विला०:—कायेर कसली हकीकत !

विनो०:—मी सांगायचा नाही महाराज. बाईसाहेब, मला जायला परवानगी असावी. लग्नाशिवाय इतर प्रसंगीं बडे लोक कसे चतुर्भुज होतात, याची हकीकत मजसारख्या लहान लोकांनीं सांगत सुट्टें नये; कारण हकीकत सांगणारालाच चतुर्भुज करण्यांत यावयाचें. [ जातो

विला०:—( स्वागत ) काल भामिनी परत आली आणि तेव्हांपासून पाहतों आहें, जो तो मजकडे चोरून बोटें दाखवूं लागला आहे. धैर्यधराशीं भामिनीचें लग्न होऊं दिलें नाही, तरच हा कालिमा धुवून निघेल.

अक्का०:—विनोद काय म्हणत होता, तें ऐकणें झालें नाही वाटतें !

विला०:—( स्वगत ) आतां बायकोकडून अप्रतिष्ठा होणार. ( उघड ) विनोद काय सांगणार ? भामिनी जें म्हणते तें विनोद बोलतो, विनोद जें बोलतो तेंच तूं उगालीत वसतेस ! कळूं द्या तर खरें भामिनीनें कालपासून वाड्याभर कोणती गप्प पिकविली आहे ती.

अक्का०:—आपल्या गळ्यांतली ती मोत्याची कंठी कोठें दिसत नाही ?

विला०:—ती चोरानें नेली. मीच तुला सगळें सांगणार होतों. ह्यांत भामिनीनें काय अधिक सांगितलें ?

अक्का०:—सांगूं का अधिक काय सांगितलें ? मग मात्र एवढा एवढा डोळा करायचें होईल. भामिनी म्हणत होती, चोरांनीं चांगलें प्रायश्चित्त दिलें—

विला०:—कशावद्दल ?

अक्का०:—मला वाटलेंच होतें, असें चोरून रात्रीचें फिरायची इकडे संवय लागली आहे म्हणून. तलवारी मुद्द्यां न घेतां अपरात्री कोणच्या अव-  
दसेचें तोंड पहायला बाहेर पडलां होतां ?

विला०:—( स्वगत ) भामिनीनें आमची वेअर्नू सगळी बाहेर फोडली नाही एकूण.

अक्का०:—कां आतां बोलत कां नाही ? येथें शहरांत असतांना रोज कांहींना कांहीं नवीन सबब सांगून आम्हां वायकांना फसवावयाला ठीक पडतें ! आज काय लक्ष्मीधरजीच्या घरीं गाणें आहे, उद्यां काय नाटकाचें आमंत्रण आहे, असें म्हणून रात्रीच्या रात्री बाहेर काढणें शोभून जातें ? कोणच्याशा देशांत सांगतात तशीं नाटकें आमच्या या शहरांत रोज होत नाहीत हें आम्हां वायकांचें भाग्यच समजायचें ! तसें झालें तर मी तर सगळ्या गाणाऱ्यांना आणि नाटकवाल्यांना शाप देईन, मेल्यांचें देव निसंतान करो.

विला०:—अग, तसें झालें म्हणजे त्या देशांतल्याप्रमाणें नवऱ्यावर पहारा करायला वायकाही नवऱ्याबरोबरच फिरूं लागतील. दोघेही घरांत राहिली काय आणि दोघेही बाहेर पडलीं काय, अखेर हिशोब एकच.

अक्का०:—असा पहारा करण्याची पाळी एकमेकांवर येण्यापेक्षां, परवां चोरांनीं जसें इकडे प्रायश्चित्त दिलें, तसलेंच प्रायश्चित्त जर शहरांत रात्री अपरात्री फिरणारांना अचुक लुबाडून चोर देऊं लागतील, तर किती



बायका त्यांना दुवा देतील ! उचले, खिसेकापू, यांनीं सज्जनांना त्रास देण्या-  
पेक्षां अपरात्रीं भलत्या माझ्यांवरून खालीं उतरणारांची नेमकी पगडीच  
पळवावी—

विला०:—( स्वगत डोळे मिटून ) माडीतल्या चोरांनीं पगडी चोरा-  
यची शिल्लक ठेविली तर ?

अक्का०:—कां डोळे मिटलेसे ! माझ्या बोलण्याचा कंटाळा आला वाटतें;  
म्हणून हें या वेळीं झोंपेंचें मिष्ट ! बायकांनीं केलेली कानउघाडणी आपणाला  
नकोशी वाटावयाचीच. करून संवरून पुन्हा निरुपद्रवी सावाची अशी बता-  
वणी करणाऱ्या सोंगाड्यांचें डोळे बायकांच्या अंजनानें कसचें उघडणार !  
झाडाला बांधून ठेवणारे दरवडेखोरच अशांना पाहिजेत. या असल्या  
फसव्या जगांत चोरांचा आणि दरवडेखोरांचा फार उपयोग आहे.

पद २७—राग तिलक कामोद, ताल दादरा.

[ “ मोरा मेंदीका रंग ” या चालीवर. ]

चोरा, थोरासम बरी उपकार । धनमद चोरी फार ॥ ध्रु० ॥

पाप सदा प्रभू नेमी, जाणा, प्रमादकुलमरणा । या नियमें किती  
अधम नाना मिळविती उद्धार ॥ १ ॥

विला०:—संपलें कीं आणखी कांहीं पुढें आहे ? मला कांहीं थोडें  
बोलूं देशील—

अक्का०:—संपलें माझें, आतां आपण वळा आपलें—

विला०:—हं म्हण चव्हाट. नवऱ्याची भीडभाड न ठेवण्याची अशी  
संधि पुन्हा यायची नाही. हं म्हण, चव्हाट.

अक्का०:—चव्हाटच तर काय !

विला०:—चोरांनीं मला झाडाशीं चव्हाटानें बांधलें, तसें मी तुला  
माझ्या आतां चव्हाटांत बांधूं इच्छित नाही. मला इतकेंच म्हणायचें आहे  
कीं, तूं जो मला दोष दिलस, त्याला काडीचाही आधार नाही. मी  
पुराव्याचें माप तुझ्या पदरांत टाकीन. लक्ष्मीधरजींना मीं मघाशींच बोला-  
विलें आहे; ते माझ्या महालांत येऊन बसले असतील. त्यांच्या देखत मी  
चोरांची हकीगत सांगतों; आणि तूंच त्यांना विचारून खरी कां खोटी

माझ्यासमक्ष पारखून घे. तुझी इच्छा लक्ष्मीधराचें भामिनीशीं लग्न व्हावें-  
होयना ? तूच मला हें लग्न जुळवून आणायला सांगितलेंस ना ?

अक्का०:—होय, नाही कोण म्हणते आहे ! काल भामिनी छावणीतून  
परत आली. आतां धैर्यधरजींच्या गळ्यांत माळ घालायला फार उत्सुक झाली  
आहे; पण मला अजून वाटतें, लक्ष्मीधरजींशींच तिचें लग्न होईल तर बरें.

विला०:—तुझ्याच या कामाचे पायीं तसा मीं चोरांच्या तडाक्यांत  
सांपडलों.

अक्का०:—म्हणजे तें कसें ?

विला०:—तें सर्व मी लक्ष्मीधरजींच्या देखत सांगेन, आणि मग  
तुझी खात्री पटेल. आतां मला इतकेंच सांगावयाचें आहे, तुझ्या नवऱ्याची  
जी फजिती झाली ती तलवार चालविण्यांत मी धैर्यधराहून कमी म्हणून  
नव्हे, किंवा भलत्याच नादीं लागून आम्ही फसलों असें नव्हे, तर आम्ही  
लक्ष्मीपुत्र धैर्यधराला त्या दिवशीं-भामिनीचें लग्न ठरत होतें त्या दिवशीं-  
हसलों, तें घ्यानांत धरून, सेनापतीच्या अधिकाराचा दुरुपयोग करून, त्या  
दरिद्रानें आमचा चोराकडून मुद्दाम म्हणून अपमान करविला. त्याचा  
नीचपणा पूर्वीपासून जर मी ओळखला असता तर चोरांबरोबरच धैर्य-  
धरालाही समोर झाडाशीं बांधून घातलें असतें. आठवण झाली कीं अशी  
अंगाची लाही लाही होते !

अक्का०:—खरें का हें सर्व ? भामिनी तर त्या मेल्याची एकसारखी  
स्तुतिस्तोत्रें गात आहे !

विला०:—आणि याच गोष्टीचें मला अत्यंत वाईट वाटतें. त्याचा  
नीचपणा पाहून भामिनीला राग यायला पाहिजे होता; उलट ती त्याच्या-  
वर माळल्यसारखी दिसते.

अक्का०:—हो ! असें झालें आहे खरें; कालपासून एकसारखी माझीं  
आर्जवें करिते आहे, धैर्यधराशीं लग्न करायला भामिनी तयार आहे, असें  
तूं बाबांना सांग म्हणून.

विला०:—छे ! छे ! हें लग्न मोडलेंच पाहिजे; एरवीं धैर्यधरानें  
केलेल्या आमच्या अपमानाची भरपाई होणार नाही.



अक्का०:—मी तर पहिल्यापासून या लग्नाचे विरुद्ध आहे.

विला०:—तुझ्या इच्छेप्रमाणें घडून यावेसं तुला जर वाटत असेल, आणि तुझ्या नवऱ्याच्या अपमानाबद्दल जर तुला वाईट वाटत असेल, तर तूं असें कर—

अक्का०:—काय करूं तें सांगा. मी आपल्या शब्दाबाहेर काडीभरही जाणार नाही.

विला०:—मी बाबासाहेबांना सांगणार आहे तसेंच तूंही सांग.

अक्का०:—काय सांगूं?

विला०:—भामिनीचें लग्न जर धैर्यधराशी झालें तर आम्ही तुमचे कोणी नव्हे आणि तुम्ही आमचे कोणी नव्हे. एकमेकांचीं तोंडें देखील पहाणार नाहीं. मी तर निश्चय केलाच आहे; माझ्या म्हणण्याप्रमाणें जर झालें नाही तर भामिनीचें केव्हांही दर्शन घ्यायचा नाही, बाबासाहेबांचेही तोंड पहाणार नाहीं. शिवाय भामिनीला व बाबासाहेबांना शिक्षा म्हणून तुलाही टाकून देण्यास मी चुकणार नाहीं.

अक्का०:—इतकें कांहीं नको वेतागायला. मी अशी जातें आणि बाबांच्यापार्शी हट्ट धरून बसतें, पंचवीस लाखांच्या जहागीदाराशिवाय दुसऱ्या कोणालाही भामिनी द्यावयाची नाही. [जाते.

विला०:—हैं बस्तान ठीक बसलें. त्या मूर्खाची स्वारी माझ्या महालांत येऊन बसली असेल; त्याला त्याची नकल नीट पढविली पाहिजे. [जातो.

## प्रवेश दुसरा.

स्थळ:—बाबासाहेबांचा वाडा.

(लक्ष्मीधर आणि विनोद प्रवेश करितात.)

लक्ष्मी०:—कायरे विनोदा, मला नीट पाहिलेंस का ? नीट पहा, मी पूर्वीसारखाच दिसतो का कांहीं नवा दिसतो ?

विनो०:—पूर्वीसारखा म्हणजे ?

लक्ष्मी०:—पूर्वीसारखा म्हणजे, तुला माहीतच आहे, त्या दिवसाच्या पूर्वीसारखा. अरे, तो दिवस आतां सर्वोना माहीत आहे. माझ्या सर्वां नोकरचाकरांच्या तोंडीं तोच दिवस ! कोणाला कांहीं प्रश्न विचारला म्हणजे त्याला वाटतें, त्याच दिवसासंबंधानें प्रश्न आहे; आणि त्यानें कांहीं उत्तर दिलें तरी मला वाटतें त्याच दिवसासंबंधानें उत्तर आहे. अशा त्या दिवसापूर्वीसारखाच मी दिसतो का फेरबदल झाला आहे ?

विनो०:—सर्वोना तो महत्त्वाचा दिवस माहीत असेल; पण मला कांहीं माहीत नाही. बाकी आपल्या शरिरांत आज कित्येक वर्षे बिलकूल फेरफार नाही. चेंडूसारख्या झालेल्या खुशालचेंडूच्या शरिरांत फरक कसा होणार ? उभ्याचे आडवे झालां, तेव्हां लहानपणीं फरक दिसत होता. कोणचीही आकृति फुगूं लागली म्हणजे तिचें पर्यवसान वर्तुळांत होत असतें. आपल्या शरिराचें वर्तुळ गरगरीत वाटोळें झाल्यावर आतां त्यांत नवीन फेरफार कसचा होणार ?

लक्ष्मी०:—अरे, तसें नव्हे. मी पूर्वी अंगावर दागिने घालीत होतो त्यांत आणि आतांच्या दागिन्यांत कांहीं फेरबदल आहे किंवा नाही ?

विनो०:—आपले पूर्वीचे दागिने चोरांनीं लुबाडलेले भामिनी तार्ईसाहेबांपाशीं—

लक्ष्मी०:—बस्स बस्स, तोच महत्त्वाचा दिवस, तो चोरीचा दिवस. बोल, त्या दिवसापेक्षां माझ्या अंगावर अधिक दागिने आहेत कीं नाहींत ?

विनो०:—ते आपण भामिनी तार्ईसाहेबांना विचारा. त्यांनीं ते मोजून घेतले आहेत. मीं नाहीं.

लक्ष्मी०:—पण मला माहीत आहे, माझ्या अंगावर पूर्वी किती होते, आणि आतां किती आहेत ते. सांगूं मी ? पूर्वीच्या प्रत्येक मोत्याच्या व हिऱ्याच्या जार्गी दोन मोती व दोन हिरे भामिनीच्या दृष्टीस पडतील. विनोदा, मी या वेळीं दशकंठ किंवा सहस्रार्जुन झालों असतो तर वरें झालें असतें. पूर्वीच्या मोत्याच्या एका कंठ्याऐवजीं आज मीं गळ्यांत दोनच कंठे मोठ्या मुष्किलीनें कोंबले आहेत. दशकंठ असतो तर वीस कंठे



आणि दहा भिकवाळ्या एकदम घातल्या असल्या. फार बहार उडली असती नाहीं ? सहस्रार्जुनाप्रमाणें जर हजार हात असते, तर दहा हजार सोन्याचीं कांकणें—पुरुषांच्या कांकणाला सलकडी म्हणतात—सी एकट्या वीरानें आज भरलीं असती ! काय करूं रे, एका हातांत सगळीं दहाच कांकणें बसलीं ! विनोदा, देवादिकांत व अवतारी पुरुषांत ज्याप्रमाणें दहा तोंडांच्या व हजार हातांच्या वीरांची उदाहरणें आहेत, त्याप्रमाणें दोहों-हून अधिक पाय असलेल्या एखाद्या नररत्नाचें उदाहरण असलें तर तें मला सांग. काय ? कोणी नाहीं ? तसलें रत्न होण्याचा मान, देवा, मला प्रथम दे. हे दोनच पाय माझ्या नांवालौकिकाला कमी आहेत असें मला वाटूं लागलें आहे. शिवाय पाय दोनच असल्यामुळें जामदारखान्यांतील सर्व दागिन्यांचें ओझें सोसवत नाहीं. माझेच पाय म्हणून इतकें ओझें वाटूं शकतात ! हा दोनच पायांनीं आणखी किती दागिन्यांचें ओझें वहावें ?

पद २८—राग पिलू, ताल धुमाळी.

[“पाठीस तिडीक लागली” या चालीवर.]

हा भार सहन होइना । विपुल भूषणा नाहीं गणना ॥ ध्रु० ॥  
मज दोन पाय, अधिक देइना । देव कसा; त्या नच करुणा ॥१॥  
तुला माझें आश्चर्य नाहीं वाटत ?

विनो०:—चार पायांनाही जितकें ओझें सोसवणार नाहीं, तितकें आपण दोन पायांवर वाहात आहां ! हें ओझें पाहून, महाराज आपली मला कांय येते ! मी एखादा धिप्पाड दरवडेखोर या वेळीं असतो, तर किती बहार झाली असती ! आपलें ओझें तेव्हांच हलकें केलें असतें ! थोडे थोडे दागिने लागू का उतरायला ? म्हटलें ओझें हलकें होईल.

लक्ष्मी०:—छत् ! लागला हात लावायला ! तूं दरवडेखोरही नाहींस किंवा भामिनीही नाहींस. बदमाश चोरटे किंवा बायका आमच्या लक्ष्मी-पुत्राच्या घरांतील हा असला द्रव्याचा भार हलका करीत असतात.

विनो०:—वरें, त्या पहा भामिनीताईसाहेबच अक्कासाहेबांबरोबर इकडे येत आहेत. त्यांच्यापुढें तरी हें ओझें उचलून ठेवा. मी लागू का गोण्या उतरायला ?

[भामिनी व अक्का येतात.]

लक्ष्मी०:—आज नुसतें दाखवायचें ! ही पांचवी खेप भामिनीच्या असा दृष्टीस पडण्याची; थोडा असा तसा फिरून आणखी पांच वेळा दृष्टीस पडणार, तोंपर्यंत या वाड्यांतच रेंगाळत राहणार आहे. पाहिलें—पाहिलें—दोघींनीही पाहिलें. विनोदा, त्या दिवसापासून भामिनीकडे माझ्याने काहीं पाहवत नाही; ती पहायला लागली म्हणजे मी असा पायाकडेच दृष्टि वळवून उभा राहतों. तूच तिच्याकडे पहा आणि तिचें डोळे भरून मला पाहून झालें म्हणजे खून कर; दुसरीकडे थोडा वेळ काढून पुन्हा तिच्या पुढेंपुढें करूं. कर हं खून. माझ्या आड उभा राहून तू तिच्याकडे पहा.

अक्का०:—पाहिलेंस भामिनी, मी सांगत नव्हतें; एखाद्या चांगल्या शेतकऱ्याच्या घरी जशी बाजरी किंवा ज्वारी असते, तसे हिरेमोती लक्ष्मी-धरजीच्या घरी आहेत म्हणून. असा हा द्रव्याचा पुतळा सोडून तुला तो वैर्यघर कसा आवडतो याचेंच मला राहून राहून आश्चर्य वाटतें !

लक्ष्मी०:—विनोदा, यांच्या अंगावर माझ्याहून अधिक दागिने दिसतात काय ! माझ्या नाकांत नथ नाही त्यामुळें कमीपणा दिसत असेल ! हा असा चेहरा भामिनीला कसा दाखवूं ? काय बायका अप्पलपोश्या पहा ! ह्यांनीं तेवढ्या नथा नाकांत घालायच्या, आणि आम्हीं पुरुषांनीं मात्र नाक टोचायचें नाही. माझें मत आहे, ही रुढी पायाखालीं तुडवून पुरुषांनीं दोनही नाकपुड्या टोंचाव्यात; एरवीं बायकांवर ताण बहावयाची नाही. पुरुषी घाटाच्या नथा घालण्याची सुधारणा अमलांत आणली पाहिजे. आम्ही बायकांसारखे केस नाही का ठेवीत, तिरपा भांग नाही का काढीत ? मग नथेनेंच काय केलें आहे !

विनो०:—आतां वोलूं नका. ताईसाहेब लक्षपूर्वक पाहूं लागल्या.


अक्का०:—अहाहा ! किती तरी हे दागिने ! काय ह्या हिऱ्याचें व मोत्याचें तेज ! आमच्या पृथ्वीघर महाराजापार्शीही असले व इतके दागिने नाहीत म्हणतात ! मला तर त्या कंठ्याकडे पहातच राहावेंसें वाटतें ! तुला नाही तो आवडत ? मधला तो केवढा मोठा तरी हिरा आहे !

विनो०:—आतां येथें उभे नका राहूं, ताईसाहेब रागावल्यासारख्या दिसेतात.





लक्ष्मी०—मादया नाकात नथ नाहो त्यामुळे कमीपणा दिसत असेल ।





लक्ष्मी०:—असैं का ? येथून पाय काढूं, चल. एक चक्कर फिरून येउन पुन्हा दृष्टीस पडूं चल. [ लक्ष्मीधर व विनोद जातात.

अक्का०:—अग ते गेले ! चल, तू तेथून चांगले दिसतील.

भामि०:—काय करायचें आहे त्याला पाहून ? ते दागिने त्याच्या अंगावर पाहिले म्हणजे मला अगदीं त्याचा तिडकारा येतो.

पद २९—ताल घुमाळी.

[ “ परदेशी संया ” या चालीवर. ]

धनराशी, दिसतां मूढापाशीं, सुखवी तुला, दुखवी मला ॥ ध्रु० ॥  
शस्त्र जसें अबलाकराला, रूप जसें तें जोगिणीला, सत्ता सुख-  
रत अधमाला, धन जड जना मदत पतना ॥ १ ॥

हा माझ्या दृष्टीस देखील नको. तूं त्याच्या दागिन्याकडे पहात खुशाल उभी रहा; मी आपली जातें कशी. [ जाते.

अक्का०:—काय करावें, हिला किती सांगितलें, लक्ष्मीधराला पाहिलें कीं हिच्या कपाळाला आठ्ठा ! धैर्यधरानें कोणत्या जादूनें हिला भारलें कोण जाणे ! बाबांच्यापाशीं मी हट्ट धरून बसलें—तर कसें होईल—लक्ष्मी-  
धरालाच भामिनी दिली पाहिजे, असा हट्ट कांहीं चालायचा नाही. तेव्हां असा हट्ट धरावा, नवरदेवाला पंचवीस लाखांची तरी जहागीर ही पाहिजेच— [ कुसुम व दोन दासी येतात.

कुसु०:—पंचवीस लाखांची जहागीर धैर्यधरजींना मिळाली अकासाहेब.

अक्का०:—म्हणजे ?

कुसु०:—तुम्हांला नाही का समजलें ? जा ग तुम्ही अगोदर सांगितलें तसें करा. हें वध माळ्याला म्हणावें हार चांगले झाले पाहिजेत.

अक्का०:—अग कुसुम, ही गडबड आहे तरी काय !

कुसु०:—काय म्हणजे ? धैर्यधरजींना पंचवीस लाखांची जहागीर व तीन चांदांची सरदारकी पृथ्वीधर महाराजांनीं बहाल केली. आतां सकाळींच बाबासाहेबांना बातमी समजली.—हें वध, जामदारखान्यांतून भामिनीचे सगळे दागिने काढून तिच्या महालांत ठेव; जा लवकर. ( दासी जाऊं लागतात. ) अग ए, हार कसले गुंफायला सांगशील ?

प०दा०:—देवांच्या करितां हार पाहिजेत म्हणून सांगतें; महिषासुर-  
मर्दिनाला हार घालायचे आहेत आणि तेच हार प्रसाद म्हणून ताईसाहेब  
धैर्यधरजींना देणार आहेत, याकरितां हार पाहिजे आहेत, असेंच सांगू  
ना माळ्याला !

अक्का०:—कुसुम, मला कांहींच समजत नाहीं. धैर्यधरजी का आज  
येथें येणार आहेत ?

कुसु०:—हो, धैर्यधरजी येणार आहेत. बाबासाहेबांना दरवारच्या  
ताकिर्दाचें पत्र आणि धैर्यधरजींचें पत्र, दोनही यायला एकच गांठ  
पडली ! आणि धैर्यधरजींना गांवाबाहेर थोडें तरी समोरें गेलें पाहिजे,  
म्हणून ते निघूनही गेले.—हें पहा, तूं म्हणतेस त्याचकरितां हार पाहिजेत.  
मात्र नेहमींचे देवांचे हार असतात तसले विनवासाच्या फुलांचे क्षय-  
रोग्याच्या हातपायांच्या काड्यासारखे रोडलेले, तुळशीचीं पानें आणि इतर  
पत्री यांच्या गर्दीचे आड एखादें फूल दडून बसलें आहे असले चालचलाऊ  
नकोत. कमालखानी, गेंदेबाज—

प० दा०:—धैर्यधरजींच्या गळ्यांत हार पडला म्हणजे ताईसाबांच्या  
हाताचाच विळखा गळ्यासमोर्बती पडला आहेस त्यांना वाटलें पाहिजे,  
असला हार आणतें. मग तर झालें ? [ जाते.

अक्का०:—कुसुम, अगोदर मला सांग, दरवारच्या पत्रांत काय मज-  
कूर होता ?

कुसु०:—दुसरा कोणचा असणार ? धैर्यधरजींच्या शौर्यामुळें व  
शिस्तीमुळें उत्तराधिपति मेटाकुटीस आला, आणि महाराज ठरवतील त्या  
अटीवर तह करण्यास तयार झाला. उत्तराधिपतीशीं कोणत्या अटीवर तह  
करावयाचा हें सेनापतिसाहेबांचा सल्ला घेऊन ठरविण्याकरितां राजधानीला  
महाराजांनीं धैर्यधरजींना बोलावले. आहे; व या प्रसंगीं तीन चांदांचीं  
सरदारकी व पंचवीस लाखांची जहागीर लढाईतील कामगिरीबद्दल बक्षीस  
म्हणून बहाल करण्यांत येणार आहे. आमच्या या देशांत तीन चांदेचे  
चार पांचच सरदार आहेत, आणि त्या सरदारांचा जसा सन्मान गांवगळा  
लोकांनीं करायचा असतो तसाच सन्मान धैर्यधरजींचा लोकांनीं ठेवला



पाहिजे, अशी पृथ्वीधर महाराजांची ताकीद आहे. ही ताकीद येऊन पोचते न पोचते तोंच धैर्यधरजीही आजच येथे येणार, व दोन दिवस आमच्या वाड्यांत मुक्काम करणार, अशी वदों आली.

अक्काः०—मग भामिनीने हार घालण्याची आजच कां घाई ?

कुसुः०—भामिनीला ही सर्व हकीकत कळण्याबरोबर तिने बाबासाहेबांचे पाय धरले, बापलेकींचे बरेंचसें बोलणें झालें; आणि बाहेर जातांना ही अशी व्यवस्था ठेवायला बाबासाहेबांनीं मला सांगितलें. म्हणून अक्कासाहेब, मी जरा घाईत आहे.

दु० दाः०—मी कोणचे दागिने जामदारखान्यांतून आणूं ?

कुसुः०—भामिनीचे सर्व दागिने घेऊन ये. अमके आणि तमके याची नको तुला चौकशी.

दु० दाः०—नुसत्या हिऱ्यांचा, का मोऱ्यांचा, का सोऱ्यांचा, कसला जोड आणूं ?

कुसुः०—आतां नाहीं मला फुरसत कोणचा तें सांगायला; तूं सगळे ने. ( दासी जाऊं लागते. ) अक्कासाहेब, मला गेलें पाहिजे. बाबासाहेबांनीं सांगितलें आहे, महिषासुरमर्दिनीचें मंदीर लग्नमंडपासारखें सजवून ठेव म्हणून.—अग ए, अशी ये; तुला एक सांगायचें राहिलेंच. भामिनीच्या पायांत घालायला सांखळ्या सोऱ्याच्या पाहिजेत, त्या आतांच्या आतां घडवून आणा, म्हणून जामदारांना बाबासाहेबांचा हुकूम सांग.

दु० दाः०—घडवून कशाला आणायला पाहिजेत ? बाबासाहेबांनीं कांहीं तसें नाहीं सांगितलें. थोरल्या आईसाहेबांच्या वेळच्या सोऱ्याच्या सांखळ्या तशाच पडल्या आहेत, त्यांना उजळा घालायला बाबासाहेबांनीं सांगितलें आहे.

कुसुः०—हो, मी गडबडीत विसरून गेलें होतें ! तसेंच सांग.

[ दु. दा. जाते. ]

अक्काः०—कुसुम, सोऱ्याच्या सांखळ्या काय म्हणून ग भामिनीला ?

कुसुः०—काय म्हणून म्हणजे ? धैर्यधरजी तीन चांदांचे सरदार होणार ना ! राजमाता, राजकांता व राजकन्या यांच्याप्रमाणें तीन चांदांच्या

सरदारांच्या बायकांना व मुलींना सोन्याच्या सांखळ्या घालण्याचा हक्क आहे, इतर कोणाला नाही, हें अक्कासाहेब, आपण विसरलांत वाटतें ! थोरल्या आईसाहेबांचे वडील तीन चांदांचे सरदार म्हणून त्यांच्या सांखळ्या सोन्याच्या.

अक्का०:—आणखी असं सांग—

कुसु०:—मला लवकर गेलें पाहिजे, बाबासाहेबांप्रमाणेंच भामिनी-  
नैही मला निवून सांगितलें आहे, अगदीं लग्नमंडपासारखे देवाचें मंदीर  
शोभिवंत दिसलें पाहिजे. [ जाते ]

अक्का०:—बाबांच्या जवळ जाऊन धैर्यधरजींना भामिनी देऊं नका,  
असा हट्ट धरण्याची आतां सोयच उरली नाही. अशा मोठ्या पदाल्  
चढून पंचवीस लाखांची जहागीर जर धैर्यधरजींना मिळाली असली तर  
भामिनीनें खुशाल त्यांच्याशीं लग्न करावें. नवरा मुलगा लग्नाच्या वेळेला  
श्रीमंत असला म्हणजे आम्हां बायकांचें समाधान होतें.

पद ३०—धुमाळी.

[ “ ना छेडोरे मतवालो ” या चालीवर. ]

गुणी दिसे धनभारें तो नवरा; जनीं वर्नी सर्वा धनीं पाही मनीं  
नारी नरा ॥ ध्रु० ॥ दे धनासि, घे सुखासि; हीच रीत, होत  
प्रीत; प्रेमझरा धनजलमय सारा ॥ १ ॥

## प्रवेश तिसरा.

स्थळ—भामिनीचा महाल.

[ भामिनी अंगावर दागिने घालीत आरशांत पहात बसली आहे.

कुसुम प्रवेश करिते. ]

भामि०:—कायग कुसुम, मी केव्हांची तुझी वाट पाहत आहे, आज



देखील तुला यायला उशीर व्हावना ?

कुसु०:—आज माझी ग कशाला वाट पहात आहेस ! धैर्यधरजी केव्हां येतील म्हणून वाट पाहत असशील झालें !

भामि०:—हाणूनच तूं जरा अगोदर यायला पाहिजे होतें. अग या दागिन्यांतले कोणचे दागिने मी आज अंगावर घालूं ! मला कांहींच सुचत नाही. तूं तरी सांग गडे. ही पांचूची आणि मोत्यांची माळ पदराखालून घातली तर जांगली दिसेल कां शालुवरून चांगली दिसेल ? मी निरनिराळ्या तऱ्हेनें दोनदा तीनदा घालून पाहिली, कोणचे चांगलें दिसेल, हेंच माझ्या ध्यानांत येत नाही.

कुसु०:—पण भामिनी, तुला मी अगोदर विचारतें, तुला हे दागिने ग कशाला ? रानावनांत राहण्याच्या भोळ्या वनमालेचे अलंकार तुला अधिक शोभतात, असें तूंच म्हणत नव्हतास का ? धैर्यधरजींनाही दागिन्यांचा तिष्ठकारा, मग तुला ग कशाला हे दागिने ? फार झालें तर एखाद्या लतेचा कोमल पल्लव तूं कानांवर ठेवावास; किंवा एखादें फूल वेणींत घालावेंस; सांगना तुला हें दागिने कशाला ?

भामि०:—कशाला म्हणजे ? त्यांनीं जर मजशीं लबाडी केली तर मी तरी कां साधीमोळी रहावें ? तसल्या जादुगाराची खोड अशीच दागिन्यांनीं मोडली पाहिजे. मला त्यांनीं कां फसवावें ?

कुसु०:—अग, धैर्यधरजी अजून यावयाचे आहेत; आणि त्यांनीं तुला फसविळें तें कसें आणि केव्हां ?

भामि०:—आले नसले म्हणून काय झालें ? मी रात्रंदिवस त्यांना शोपेंत, स्वप्नांत, जागीं असतांना, एकसारखीं पहात असतें. आणि इतकें असून प्रत्येक वेळेला आपले नवेच्या नवेच मला दिसतात ! माझ्या मनावर छाप बसली हाणून इतकीं जर निरनिराळीं सोंगें प्रत्येक क्षणाला तें घेतात, तर उलट त्यांचें मन आकर्षण करून घ्यायला आज एक दिवस तरी हे दागिने घालून होईल तितकें नटणें मला भाग नाही का ?

पद ३१—ताल दादरा.

[ “ पानी भरेली कोन ,’ या चालीवर. ]

‘पाही सदा मी परि केंवि नाथ भासे मला ‘ नवोनव ’ ॥ ध्रु०॥  
स्वरूपगर्वा करि अदय घावा । दे भूषणसहाया हृदयलहृदया, डाव  
हा मांडिला ॥ १ ॥

अग, लढाईत काय आणि प्रेमाच्या वेळेस काय, जय मिळविण्याकरितां  
हरएक साधनांचा उपयोग करावा, त्यांत कांहीं वावगें नाहीं. शिवाय,  
स्वप्नमंदिरांतच का होईना, तशा त्या रीतीनें दर्शनसुखाचा आस्वाद घेत  
असतांना, मी त्यांना म्हटलें मला दागिने कांहीं नकोत, मी एक देखील  
चालणार नाहीं; पण बाई एवढाले डोळे करून रागावून म्हणायचें झालें,  
तू दागिने घातलेच पाहिजेत. मग मी तरी काय करणार कुसूम ?

कुसु०:—अस्से—अस्से—मग मला कशाला विचारतेस दागिने कोणचे,  
कसें, कोठें घालूं आणून ? ज्यांनीं तुला दागिने घालायला सांगितलें, त्यांनाच  
विचारायचें होतेस कोणचे आणि किती घालूं म्हणून.

भामि०:—मी त्यांना विचारणार होतें इतक्यांत बाई त्यांच्याशीं बोलूं  
नयेसेंच मला वाटलें !

कुसु०:—तें कां ?


भामि०:—हें बघ, मी माझा नेहमीचा हिरवा शालू प्रथम नेसले  
होतें. हा शालू बरा दिसतो का म्हणून मी विचारलें, तेव्हां हंसून सांगायचें  
झालें काळा शालू नेस म्हणून. मग मी तो सोडून हा नेसलें; आणि  
विचारलें, हा आतां चांगला दिसतो का ? तेव्हां म्हणायचें झालें, नेसत  
असतांनाच तो अधिक शोभत होता. मला नाहीं बाई आवडली असली  
थंडा ! मी लगेच साफ सांगितलें—


पद ३२—राग खमाज; ताल दादरा.

[ “ हमसे ना बोलो राजा ” या चालीवर. ]

विनयहीन वदतां, नाथा, नाहीं मी बोलत आतां ॥ ध्रु० ॥  
रणरुचिरा रीती, ना शोभे प्रेमा ती । विनयवती मी कांता ॥  
नाथा ॥ १ ॥







भामिनी—“सवतचि भासे मला । दुली नसे ही माला ” ॥



तेव्हांपासून की नाही त्यांचे आणि माझे भाषण नाही. मी त्यांच्याशी असा अबोला धरिला, याचें मला वाईटही वाटलें; कारण त्यानंतर मी किती प्रयत्न केला, पण त्यांची मूर्ति डोळ्यापुढें उभीच न राहिल्यामुळे त्या काव्यनिक दर्शनमुखासाठी मी आंचवलों ! म्हणून कुसुम, तुला विचारतें, ही रत्नमाला पदराखालून असू दे की वरून असू दे ? सांग वाई लवकर.

कुसु० :—एकदां वाटतें पदराखालून असू दे, एकदां वाटतें पदरावरून असू दे. अंगांतल्या हिरव्या चोळीच्या शेजारी ही पाचूची माळ कशीशीच दिसेल, काळ्या शाल्वरच ही शोभेल. पण जर ती माळ वरून घातलीस तर ही फुलाची माला कोठें घालणार ?

भामि० :—कोठें म्हणजे ? त्यांच्या गळ्यांत.

कुसु० :—हो, खरें मी विसरलेंच. पहा ही माला तुझ्या मनाजोगती झालीना ? तुझें हृद्गत धैर्यधरजीना कळविण्याला ही बिलकूल कसूर करणार नाही.

भामि० :—एवढी मोठी, इतकी ऐटबाज, आणि जरतारांनी नटविलेली कशाला ग माळ आणलीस ? अग, या असल्या माळेचें कसब तुला माहीत नाही. प्रियकराला निरोप कळविण्याकरितां असल्या मालेला पाठविलें, आणि मजसारख्या साध्यामोळ्या मुलींना तोंडघशी तिनें पाडलें नाही, असें आजपर्यंत कधी झालें आहे का ?

पद ३३—राग जिल्हा; ताल दादरा,

[ “ दर्जन मै ना भई ” या चालीवर. ]

सवतचि भासे मला । दूती नसे ही माला ॥ ध्रु० ॥

नच एकांतीं सोडी नाथा, भेटूं न दे हृदयाला ॥ १ ॥

मला नाही आवडत ही माला !

[ फेकून देते. ]

कुसु० :—अग हें काय भामिनी ? धैर्यधरजीच्या गळ्यांत घालण्याकरितां ही आणली आहे हो !

भामि० :—मी ही माळ त्यांच्या गळ्यांत घालावयाचीच नाही. महिषासुरमर्दिनीच्या रोजच्या पूजेला असते तसली साधी, थोड्या फुलांची, आणि पुष्कळ पत्रीचीच माळ मी त्यांच्या गळ्यांत घालीन. अग, देवतांना

आणि प्रियकरांना तसलीच माळ अर्पण केली पाहिजे. माळेंतच जर देवाचें मन गुंतून राहिलें, तर मग भक्ताकडे कसची दृष्टि वळणार ?

[ विनोद येतो.

विनो० :—ताईसाहेब, बाबासाहेब, धैर्यधरजी, वगैरे सर्व मंडळी इकडेच येत आहेत; बाबासाहेब म्हणाले, प्रथम या महालांत वसूं आणि मग महिषासुरमर्दिनीच्या दर्शनाला जाऊं.

कुसु० :—होय गडे, मजपाशीं देखील बाबासाहेब असेंच सकाळीं म्हणाले होते; आणि तें तुला सांगण्याकरतांच मी येथें लगबगीनें आलों.

भामि० :—आणि तें आतां सांगते आहेस ! बरी आठवणीची घड आहेस ग !

कुसु० :—अग, तुझ्या त्या काल्पनिक प्रेमकलहाचे प्रवाहांत मी वाहत गेल्यामुळें मला भानच राहिलें नाहीं. विनोदा, उचल पेटी, हा आरसा उचल, आणि ने हें सगळें पलीकडच्या महालांत.

भामि० :—अरे, उचल लवकर. चल त्या महालांत. कुसुम, अजून किती दागिने घालावयाचे राहिले आहेत. आतां माझ्या अंगावर चटचट सगळे दागिने घाल हं; असेंच कां, तसेंच कां म्हणून विचारीत वसूं नको.

[ भामिनी व कुसुम जातात.

विनो० :—अरे, या आपल्या तशाच हात. हालवीत गेल्या ! एखाद-दुसरा तरी जिन्नस उचलून न्यायचा होता ! श्रीमंतांच्या मुली, इकडची काडी तिकडे करतील तर शपथ ! मी सांगायला आलों धैर्यधरजी आले म्हणून, तें मलाच यांनीं वेठीला धरलें. अरे हे आलेच; नेळें पाहिजे सगळें.

[ दागिने वगैरे घेऊन जातो. धैर्यधर, शीलधर, विलासधर,

बाबासाहेब व लक्ष्मीधर येतात.]

धैर्य० :—आमच्या पृथ्वीधर महाराजांसारखे उदार पुरुष क्वचितच दृष्टीस पडतात. त्यांनीं मला जी पंचवीस लाखांची जहागीर व तीन चांदांची सरदारकी दिली, ती त्यांच्या उदार स्वभावाचें फल होय. रणांगणावर मीं असें कोणचें शौर्य दाखविलें कीं त्याबद्दल त्यांनीं मजवर असें प्रसन्न व्हावें ?



बाबाः०—माझ्या हिशोबानें जर विचाराल तर आपण बजावलेल्या कामगिरीच्या मानानें पंचवीस लाखांची जहागीर कमीच होय.

शीलः०—तीन चांदांच्या सरदारकींत नांव घातलें हें योग्यच झालें, पण तीन चांदांच्या सरदारांना जेवढी जहागीर असते, तेवढी सेनापति-साहेबांना मिळावयाला पाहिजे होती.

बाबाः०—महाराजांनी आपणांला पन्नास लाखांची जहागीर देऊं केली होती, आणि आपण ती घेण्याचें वाकारलें, असें म्हणतात; तें खरें का ?

धैर्यः०—महाराजांनी मला पन्नास लाखांची जहागीर देऊं केली होती, हें खरें आहे. पण मीच नको म्हणून सांगितलें. मला पन्नास लाख घेऊन करायचें काय ?

लक्ष्मीः०—( स्वगत ) दौलत मिळाली तरी ती खर्च कशी करावी हें समजायला पिढीजाद श्रीमंती असावी लागते.

धैर्यः०—महाराजांनी एकंदर एक कोटीचें उत्पन्न ह्या प्रसंगी सैन्यांत वांटण्याकरितां काढलें होतें; त्यांत पन्नास लाखांचें मी घ्यावें व पन्नास लाख सैन्यांत वांटवें, अशी ताकीद झाली. मी माझ्या हाताखालच्या लोकांची कामगिरी तपासून पाहूं लागलों तों माझ्याहून प्रत्येकांनं अधिक शौर्य दाखविलें; तेव्हां सगळेंच कोटीचें उत्पन्न सैन्यांत वांटून दिलें. सेनापतीनं शूर सैनिकांचें पूजन अशा रीतीनं प्रथम करणें फार जरूर असतें.

पद ३४—ताल त्रिवट.

[ “ दुःखा मी जन्मलें ” या चालीवर. ]

शूरा मी वंदिलें; धारातीर्थी तप ते आचरती; सेनापतियश याचि बरें ॥ ध्रु० ॥ शिरकमला समरीं अर्पिती; जनहितपूजन धीरा सुखशांती; राज्य सुखी या साधुमुलें; शूरा मी वंदिलें ॥ १ ॥

विलाः०—सैन्याच्या करामतीवरच सेनापतीचा मोठेपणा अवलंबून असतो; तेव्हां आपण त्यांचें पूजन प्रथम केलें, हें योग्यच झालें.

शीलः०—अहो, खरें बोलावयाचें म्हणजे सेनापतीच्याच करामतीवर सैन्याचें शौर्य अवलंबून असतें. शराराला जसे डोळे, तसा सैन्याला सेना-

पति. सेनापति जर चांगला नसला तर सैन्याचें शौर्य अंधळें होतें आणि तेव्हांच एखाद्या खड्यांत पडतें.


बाबा०:—ही कशाला वाटाघाट ? धैर्यधरजी, खरें सांगतां, आपणाला तीन चांदांची सरदारकी मिळालेली पाहून मला मनापासून आनंद झाला. तीन चांदांचे सरदार आमच्या राज्यांत तीन चारच उरले आहेत, आणि त्यांचीं घराणीं पराक्रमांत आतां मावळल्यासारखीं झालीं आहेत. तेव्हां तीन चांदांच्या एका नवीन दीदीप्यमान घराण्याचा प्रारंभ आपल्यापासूनच होत आहेस पाहून कोणाला आनंद होणार नाही ?

धैर्य०:—बाबासाहेब, मजवरील आपल्या प्रेमासुळें आपणाला तसें वाटतें. अशा प्रेमळ स्नेहाची संगत, हेंच जगांत सर्वांत मोठें सुख आहे. बाबासाहेब पंच वर्षांपूर्वी या लढाईस केव्हां सुरुवात झाली, त्या वेळचे छावणींतलें आपले दिवस आठवतात काय ? त्या वेळीं आपल्या हाताखाली मी प्रथम सैन्यांत दाखल झालों. युद्धाची पहिली तीन वर्षे आपण रणांगणावर असतांना मजवर एकसारखें प्रेम केलेंत; पुढें शरिराला स्वस्थता न राहिल्यामुळें आज दोन वर्षे घरी बसल्यावरही माझ्या पराक्रमाचें कौतुक करण्यांत व मला द्रव्याची मदत करण्यांत आपण धन्यता मानलीत. बाबासाहेब, गेलीं दोन तीन वर्षे मी विचार करितों आहे, असें अकृत्रिम प्रेम मजवर करण्याचें कारण काय ? पूर्वजन्मीचा लागावांचा याशिवाय मला तर दुसरें कारण सांपडत नाही. बाबासाहेब, आपल्या प्रेमाची फेड मी कशी करूं, तें मला सांगा. या प्रश्नाचें उत्तर आपल्या तोंडून ऐकण्याकरितांच पृथ्वीधर महाराजांचें दर्शन घेण्यापूर्वीं मी दोन दिवस येथें मुक्काम केला आहे. सांगा, मोकळें मन करून सांगा, मी आपलें कोणचें हित करूं, महाराजांकडून आपणाला कितीची जहागीर देवूं, कोणचा किताब देवूं, सांगा.

बाबा०:—धैर्यधरजी, हल्लीं आहे याहून अधिक जहागिरीची मला जरूरी नाही, आणि कोणत्या किताबाचीही इच्छा नाही. कोणचें हित करूं म्हणून विचारातां, तर एवढीच विनंति आहे, माझी मुलगी भामिनी—

विला०:—हं हं बाबासाहेब, हें काय भलतेंच ! भामिनीनें पूर्वीं सेना-







श्रीर्य०—“ धिःकार मन साहिना ” ॥



पतिसाहेबांचा अपमान केलेला विसरलांत वाटतें ! तिचें नांव काढूं नका यांच्यापुढें, सेनापतिसाहेबांना राग येईल.

लक्ष्मी०:—बाबासाहेब, ती पूर्वीची आठवणच नको. भामिनीनें धैर्यधरजींना दिलेल्या शिव्यांची आठवण झाली म्हणजे सेनापतिसाहेब रागांनं त्या दिवशींसारखे निघून जायचें !

बाबा०:—आपण जरा गप्प बसा. धैर्यधरजी, माझी एवढीच विनंति आहे. त्या दिवशीं माझ्या मुलीनें आपला केलेला अपमान विसरून जा; त्या दिवशींच्या अल्लडपणाबद्दल तिलाही आतां फार वाईट वाटत आहे. तेव्हां पूर्वीचें सगळें विसरून भामिनीला पदरांत घेऊन पवित्र करा; एवढेंच आपल्यापाशीं माझें मागणें आहे.

धैर्य०:—बाबासाहेब,

पद ३५—ताल दादरा.

[“सुखर पिया प्यारी” या चालीवर.]

धनिकसुता कांता न योग्या मना। समरप्रीति गमे सवत तिला।

कांता ॥ ध्रु० ॥ धनिकसुतागर्व हराया। समरभू दे विजया ॥१॥

करिन सुखी अधना बाला। तरिच वशा युद्धकला ॥ २ ॥

बाबासाहेब, माझी पंचवीस लाखांची जहागीर मागा; ती मी तुम्हांला देतो. तीन चांदांची सरदारकी मागा, माझ्या मस्तकावर ठेवण्याकरितां पृथ्वीधर महाराजांनीं तीन चांदांची पगडी पुढें केल्यावर ती तशींच्या तशी आपल्या मस्तकावर ठेवतो. पण आपल्या मुलीचें पाणिग्रहण करण्यास मला सांगूं नका. कारण त्या दिवशीं ‘धनी मी पति वरिन कशी अधना’ हें तिच्या तोंडचे शब्द जेव्हां माझ्या कानांत पडले, त्याच वेळीं मी निश्चय केला, करीन लग्न तर एखाद्या गरीबाच्याच मुलीशीं करीन.

पद ३६—अडाणा; ताल शंपा.

[“दुःखीं जन्म दवडिसी” या चालीवर.]

धिकार मन साहिना ॥ ध्रु० ॥ अपमानशल्य तें। विषसमचि जीवना ॥ अजर जणुं भासते। कुवचनें ताडना ॥ १ ॥ चढवीन विभवा। अधनाचि ललना। हा मार्ग बरवा। मानापमाना ॥ २ ॥

नको बाबासाहेब, या कार्मी मला आग्रह करूं नका. शीलधरजी, माझे नशीबच कांहीं चमत्कारिक दिसतें; यांच्या घरीं यायची ही दुसरी खेप, या वेळींही यांचें मन सुखाविण्याचें माझ्या कपार्लीं आलें आहे. दोन दिवस आपल्या प्रेमांत सुखानें जातील म्हुणून येथें आलों तों पहिल्याच भेटिला हा असा प्रकार ! नका, बाबासाहेब अशा दीन मुद्रेनें मजकडे पाहूं नका. मीं करतो आहे हें बरोबर आहे, असें कांहीं दिवसांनीं तुमच्याही लक्षांत येईल. शीलधरजी, आतां या वाड्यांत रहावेंसें मला वाटत नाहीं. गांवाबाहेरच्या अंबराईत आज डेरे द्या, आणि :द्यांच येणून आपण पुढें कूच करूं. बाबासाहेब, आपल्या वाड्यांतील महिषासुरमर्दिनीचें दर्शन घेऊन मला येथून जाण्याची परवानगी असावी. चला, शीलधरजी देवीच्या दर्शनाला जाऊं.

[ शीलधर व धैर्यधर जातात.

बाबा०:—असा दुःखाचा प्रसंग मजवर यापूर्वीं कधींच आला नव्हता.

[ जातो.

विला०:—औषधावांचून खोकला गेला ! लक्ष्मीधरजी, आतां भामिनी तुमची.


लक्ष्मी०:—माझ्याशिवाय आतां तिला कोण नवरा मिळणार ?


[ विला० व लक्ष्मी० जातात.

( भामिनी व कुसुम प्रवेश करितात.)

भामि०:—कुसुम, मला आज केवढी आशा वाटत होती, सुखाचे पर्वताचे शिखरी पोंचल्यासारखें मला झालें होतें; पण आतां एकदम त्या शिखरावरून खालीं ढकलून दिल्यासारखें मला झालें आहे ! नाहीं, अजून मला आशा आहे. गरिबाच्या मुलीशीं लग्न करण्याचा त्यांचा निश्चय आहेना ? मीच ती गरिबाची मुलगी कां होऊं नये ? कुसुम, चल आपण पुन्हा गरीब वेष धारण करूं. तूं पुन्हा पुष्पमाला हो आणि मी वनमाला होतें. चल, रणांगणाशेजारच्या तुझ्या त्या बागेंत आपण रहा-वयाला जाऊं. त्या दागिन्यांचें प्रकरण पृथ्वीधर महाराजांच्यापर्यंत नेण्याच्या मिशननें सेनापतिसाहेबांच्या छावणींत आपण जाऊं आणि विजयी सैन्य ज्या वेळीं राजधानीकडे जाईल त्या वेळीं सैन्याबरोबर राहून गरिबांच्या मुलींच्या







भामि०--“ अजि ताकु गडे धनवेषा । मग तोइ अलंकारा या पाव्या ” ॥ [ पृ. ६१ ]



वेधांत धैर्यधरजींचा लोभ संपादन करूं. कुसुम, हे दागिने माझ्या अंगा-  
वरचे काढ आणि आतांपासूनच गरिबाची मुलगी होऊं द्या. या मेल्या  
दागिन्यांनांच आज मला अपशकून केला. दागिन्यांच्या या हौसेला मी  
या पुढें कधीं वर डोकें करूं द्यायची नाहीं. व्हा मेल्यानों, तुम्ही माझ्या-  
पासून दूर, आणि होऊं द्या मला एकदाची गरिबाची मुलगी.

पद ३७—राग जोगी मांड; ताल दीपचंदी.

[ “ चलो डाकुरमा ” या चालीवर.]

अजि टाकु गडे धनवेपा । मग तोडू अलंकार या पाशा ॥ ध्रु० ॥  
धनसुख कार्यनाश करी; त्या वनवासा मीं स्वीकारीं । कार्या  
तनमनधन करि अर्पण, दा योगेंचि जयाशा ॥ १ ॥ [ पडदा.

अंक तिसरा समाप्त.

## अंक चवथा.

### प्रवेश पहिला.

स्थळ—धैर्यधराचा तंबू.

[शीलधर व दोन नोकर प्रवेश करितात.]

शील०:—अरे, तुम्हीही जर रजा मागू लागलां, तर 'सेनापतिसाहे-यांच्या खास दिमतीला रहायचें कोणी? मालकानें आपली खासगी कामें स्वतः करावीत आणि मौज करायला तुम्हीं घरीं जावें, हें चांगलें दिसतें का?

प० नो०:—सगळ्यांना रजा मिळावी आणि आम्हीं तेवढें येथें अडकून रहावें, हा जुलूम नव्हे काय?

दु० नो०:—आमच्या सेनापतिसाहेबांना तीन चांदांच्या सरदारीचा पोषाख मिळून ते परत आले, याकरितां सर्व सैन्यांत आनंदीआनंद झाला असून सेनापतिही खूष झाले आहेत; त्यांच्या तीन चांदांच्या नव्या पगडीला सर्व सैन्याची सलामी झाल्यावर ज्याला घरीं जायची इच्छा असेल त्याला एक महिन्याची रजा द्यावी—

प० नो०:—आणि घरीं गेलेल्यांनीं सर्व लष्कर राजधानीला पोंचावयाच्या आधीं तीन मुकाम पुन्हा हजर व्हावें; असा त्यांनीं हुकूम सोडला आहे. अहो, या लढाईत पांच वर्षे आम्हीं लढलों, परमेश्वराच्या कृपेनें जगलों, वांचलों—

दु० नो०:—आतां एक महिना घरीं बसून बायकांमुलांचें तांड सुखानें पाहूं द्या.

शील०:—माझ्याही मनांत हा महिना घरीं काढावा असें आहे. तहावर सहा झाल्या, शत्रूला आम्हीं रामराम ठोकला, रणमैदान सोडून तीन चार मुकाम अलीकडेही आलों; लष्कर एका रस्त्यानें राजधानीकडे जाणार;



आणि सेनापतिसाहेबांची सडी स्वारी दुसऱ्याच रस्त्याने त्यांच्या जन्माचे गांवांत कांहीं दिवस राहून नंतर राजधानीकडे जाणार; तेव्हां म्हणतां त्यांच्या जवळचीं सगळींच माणसें जर रजा मागू लागलीं, तर मला महिनाभर घरीं स्वस्थ कसें बसायला मिळेल ! मला पाहिजे तर आपलपोऱ्या म्हणा, पण स्वतःला रजा मिळण्याच्या अगोदर मी कांहीं तुमची शिफारस करणार नाही.

प० नो० :—तुमची शिफारस नसली तरी चालेल; पण अडथळा मात्र करूं नका. महाराजांच्या बरोबर हल्लीं असलेल्या वनमालेकडे आम्ही वशीला लावला आहे.

दु० नो० :—आणि तुम्ही गेलां तरी तुमची कामें मी संभाळीन, असें तिनें आम्हांला सांगितलें आहे. ती पहा वनमालाच इकडे येत आहे.

[भामिनी, कुसुम व विनोद येतात.]

प० नो० :—आम्ही केलेल्या विनंतीप्रमाणें आम्हांला रजा मिळाली ना ?

भामि० :—बरें भेटलां, मी तुम्हांला हेंच सांगणार होतें. कांहीं हरकत नाही तुम्ही रजेवर जा. बरें पण मला अगोदर सांगा, तुमच्याकडे रोजचें काम कोणचें असतें ?

प० नो० :—माझ्याकडे महत्त्वाचें असें कोणचेंच नाही; सेनापतिसाहेबांच्या पोपाखाची व्यवस्था ठेवावयाची, इतकेंच.

भामि० :—ही सगळीं कामें मी संभाळीन. तुमच्याकडे कोणचें काम आहे ?

दु० नो० :—ह्याच्या कामाला मी थोडी मश्रत करतां—

भामि० :—ही पुष्पमाला आहे माझ्या मदतीला—

दु० नो० :—शिवाय मुदपाकखान्यावर मला देखरेख ठेवावी लागते.

विनो० :—सर्व खाद्यपेयांचा कवजा मी एकटा संभाळतां. जा, सेनापतिसाहेबांसुद्धां तुम्ही सगळे खुशाल जा रजेवर; मी एकटा खाद्यपेयांचें काम संभाळतां.

प० व दु० :—मग आमच्या अर्जासंबंधानें कोणची आज्ञा झाली.

भामि० :—जा, तुम्ही आजपासून रजेवर जा.

प० व दु०:—परमेश्वर तुमचें कल्याण करो. येतों आम्ही. रामराम  
शालिधरजी. [जातात,

शील०:—सो म्हणत होतों, मी देखील एक महिना रजेवर जाईन.  
कामाची व्यवस्था कशी लावावी या फिकिरीत—

भामि०:—तुमच्याकडे कोणचें काम असतें?

शील०:—मजकडे अमकें असें कोणचेंच नाही. नेहमी सेनापतिसोहेवां-  
जवळ असायचें आणि पडेल तें काम करायचें.

भामि०:—हें काम फार कठीण ! आम्ही गरीब माणसें; कावाडकष्टांचीं  
दोन कामें आम्हीं राहूज करूं; पण थोर पुरुषांची मजीं कशी खूप ठेवावी,  
हें आम्हांला कसें साधणार ?

शील०:—अहो, मी आज तीन वर्षे यांच्या जवळ नोकर आहे; पण एक दिवस कांहीं मला यांची मजीं सुप्रसन्न करतां आली नाही. आमचे काम त्यांच्या पसंतीला उतरायला त्यांच्या इतकी कर्तबगारी आमच्या अंगी हवी ना ? पण मला जी गोष्ट तीन वर्षांत साध्य झाली : ही तीच गोष्ट आपणाला तीन दिवसांत साधली ! मला वाटतें, धैर्यधरजींची मजीं कशी प्रसन्न करायची हें आपल्यापासून आम्हांला शिकलें पाहिजे.

विनो०:—ही विद्या शिकून येत नसते; तसेच गुण अंगी असावे लागतात.

शील०:—म्हणून म्हणतो, शालिधरजी गेले तरी हरकत नाही, असे शब्द जरी ओझरते आपण उच्चारले तरी रजा मिळेल, आणि बायकामुलांत दोन दिवस घालवायला किळतीत.

भामि०:—तुम्ही जातच असलां तर माझी कांहीं हरकत नाही. मला थोडेंसे अधिक काम पडल्यानें तुमचीं बायकामुलें जर सुखी होणारीं असतील तर त्यांच्या सुखाच्या आड मी कशाला येऊं ?

शील०:—वरें तर, कामाची अशी अशी व्यवस्था केली आहे, असे सरकारच्या कानावर घालून मी आजपासूनच रजेवर जातो. मजवर आपले फार उपकार आहेत. [जातो.

कुसु०:—भामिनी—



भामि०:—पुष्पमाले, हें ग काय ? केवढ्या मोठ्यानें ' भामिनी ' म्हटलें ! माझें नांव वनमाला ; विसरूं नकोस हो.

कुसु०:—अग, आम्ही तुझ्या माहेरच्या मैत्रिणी ; तुझें सासरचें नांव आमच्या जिभेला चटकन कसें येणार ?

विनो०:—माहेरच्या माणसांनीं माहेरच्या नांवानें हांक मारावी, सासरच्या माणसांनीं सासारच्या नांवानें हांक मारावी.

भामि०:—सासर आणि माहेर, इतक्यांत रे कसलें करीत बसला आहेस ? कुसुम, विनोदाप्रमाणें तुलाही भलत्याच वेळीं थट्टा आठवूं लागली वाटतें ?

कुसु०:—भलत्याच वेळीं कसें घनमाले ! अग, धैर्यधरजीना न विचारातां तूंच जर आपल्या अकत्यारींत पाहिजे त्यांना रजा देऊं लागलीस, तर मालकिणीचा हुद्दा तुझ्याकडे आला, असें मला कां वाटूं नये !

विनो०:—मला देखील असाच भास झाला. मला वाटलें, ह्या नोक्याचाकरांची व्याद दूर करायला ताईसाहेब अगदीं उतावळ्या झाल्या आहेत ! कुसुम, तूं आणि मी दोघेही दोन चार दिवसांत डोळ्यांत खुपू लागू, आणि आम्हांला हाकलून देण्यांत येईल. हाकालल्यापेक्षां आपणच रजा घेतलेली बरी ; म्हणून ताईसाहेब, विनंति करतो, मलाही महिना दोन महिन्यांची रजा मिळावी. मजकडे फारसें काम नाही. धैर्यधरजीना केव्हां केव्हां हंसवायचें इतकेंच ; आणि आपण जवळ असल्यावर त्यांचें नेहमींच हास्यमुख असतें, तेव्हां निराळ्या खुषमस्कन्याची आतां कांहीं जरूर नाही.

भामि०:—इतकी खुषमस्करी पुरे झाली. ते दोघे आजपासून जाणार आहेत, त्यांचीं कामें, विनोदा, नीट समजावून घे, जा. थट्टेशिवाय दुसरें कांहीं तरी शक, जा. [ विनोद जातो.

कुसु०:—खरेंच वनमाले, ह्या नोकराचाकरांना तूंच रजा दिलीस म्हणून धैर्यधर तुझ्यावर रागावले तर ?

भामि०:—कांहीं नाही रागवायचे.

कुसु०:—मला गडे भीतिच वाटते; ते रागावले म्हणजे सगळेंच काम

प्रातिसुयोगें अबला कोमल काया ॥ सेवि पाया ॥१॥ [ जातात.

## प्रवेश दुसरा.

स्थळ—धैर्यधराचा तंबू.

[ धैर्यधर सरदारीच्या पोषाखांत प्रवेश करितो. ]

धैर्य०:—मी आज इतकी वषें सेनापतीचें काम पहात आहे, पण आजच्या इतक्या चुका माझ्या हातून कधीच झाल्या नाहीत. पडत्या फळाची आज्ञा घेऊन शीलधरजी आज कसा निघून गेला ! तो जवळ नसल्यामुळें सर्व सैन्यांत आज माझें हेंसें झालें असेल ! लष्करच्या सलामीचा समारंभ पाहण्याकरितां मी वनमालेला मजबरोबर नेलो, हांच पहिली मोठी चूक झाली. वीर पुरुषांनीं मला नम्रपणें मुजरा करावा, आणि धैर्यधरा, गौरवाचा एक शब्द उच्चारण्याचें किंवा शाबास म्हणण्याऐवजीं सस्मित पाहण्याचेंही भान तुला राहूं नये ! सैनिक काय म्हणत असतील ! तीन खांद्यांच्या सरदारीनें आणि पंचवीस लाखांच्या जहागिरीनें सेनापति तातून गेले, असें दूषण सर्व लोक देत असतील. पण मी तरी काय करूं ! निरनिराळ्या पथकांची सलामी चालली असतांना वनमाला मध्येंच चोरून मजकडे पाहो; किंवा गालांतल्या गालांत हंसत एखादा प्रश्न विचारी; आणि मग माझ्या पुढून चाललेल्या सर्व वीरांनीं वनमालेचीच सांगें घेतली आहेत कीं काय असा मला भास होई. वीर पुरुषहो, मी तुमचा शतशः अपराधी आहे, सहस्रशः अपराधी आहे. मला वेड लावणाऱ्या त्या तरुणीचें सांग माझ्या नादीं मनानें तुम्हांला दिलेलें पाहण्यापेक्षां, तुमच्याकडे दुर्लक्ष करून, वनमालेचें तें लाजरें मुखकमल निर्लज्जपणानें पाहणें किंवा तिच्या अस्पष्ट व अर्धवट प्रश्नाला मोकळ्या कंठानें लांबलचक उत्तर देत बसणें, हें तुमच्या व माझ्या लष्करी बाण्याला अधिक श्रेयस्कर आहे, असें वाटलें ! वनमाला जरा दूर झाली आणि मी माझ्याशींच विचार करूं लागलों, — तिच्याशीं इतकें बोलायचें मला सुचलें तरी कसें ! तिच्या गालावरील लाजेच्या लाटांच्या प्रत्येक हेलकाव्याबरोबर माझी जीभ आपोआप कां नाचत होती !



बिनसून जायचें. गरिबांच्या मुली होऊन, या प्रवासांत त्यांच्याबरोबर राहुन सेवाचाकरी करून, त्यांची मर्जी संपादन करण्याचे आमचे सगळे उद्योग अशा एखाद्या अविचारानें एकदम फसायचे.

भामि०:—इतकी नको धास्ती बाळगायला. मला वाटतें, माझी छाप त्यांच्या मनावर हळुहळू बसत चालली आहे. या प्रेमाच्या हल्ल्यांत मला कितपत यश आलें, हें अजमावून पाहण्याकरितांच त्यांना न विचारतां या नोकरचाकरांना मी रजा दिली आहे. प्रियकराची धनदौलत व अधिकार थोडा थोडा वापरण्यास सुरवात करावी, म्हणजे दोघांच्या हृदयांतील प्रेम-तरंगांच्या तारांचा जोड एक सुरांत लागला आहे कीं नाहीं, हें तेव्हांच समजतें.

कुसु०:—तें पहा बाई तुझें तूं. पण तुझ्या अंगांत पाचपेंच कांहींच नाहींत. म्हणतात ना, सेवाधर्म फार गहन; तूं भलत्याच वेळीं भलतेंच बडबडत राहशील, आणि ज्या वेळीं बोललेंच पाहिजे त्या वेळीं मुकीच होशील:—

भामि०:—कुसुम, तूं नको ग करूं काळजी.

पद ३८—राग जिल्हा; ताल दादरा.

[“वदना प्राणसखी” या चालीवर.]

मजला प्रेम सदा तें सुचविल योजना ॥ ध्रु० ॥ रसना मूक तरी बोलवील नयना । करुनी कंठ मधुर रुचविल मम जल्पना ॥१॥

कुसु०:—आणखी असें, या सगळ्यांना रजा दिल्यानें तुलाच फार काम पडणार; तुझ्या या कोमल देशाला इकडची काडी तिकडे ठेवायची संवय नाहीं; तुझ्या हातून कामकाज धड ब्हायचें नाहीं, आणि ते रागा-वल्याशिवाय रहायचे नाहींत.

भामि०:—अग, मी, एकटी सगळीं कामें करून त्यांना तेव्हांच सुप्रसन्न करीन.

पद ३९—राग पिलू, ताल कवाली.

[“चक्रमक हाले मोरी नैना” या चालीवर.]

मधुरसप्रेमें सेवि पाया । मिळवाया जय ॥ ध्रु० ॥ वीरा जिंकी

तिच्या लाजण्याला आणि माझ्या बोलण्याला अशी एकदम भरती कां यावी बरें ? हां बरोबर आहे.

पद ४०—राग जिल्हा जंगला; ताल दीपचंदी.

[ “ हूं तो करोंगी ” या चालीवर. ]

भालीं चंद्र असे धरिला, नाचे स्मरसागरवेला ॥ ध्रु० ॥ बोला चतुरा बोलवी चंद्रकला कैसें मदनबलें मंजुमंजुला । वनमाला बाला दावी लज्जा गाला स्मरलीला ॥ १ ॥

मस्तकावरील या चंद्राच्या सांनिध्यामुळे माझी ही तारांघळ उडाली ! त्यालाच जरा दूर करावा, म्हणजे चित्त आपोआप स्थिर होईल. ( पगडी हातांत घेऊन ) वा चंद्रा, तुझा मी इतका सन्मान करून तुला शिरावर वाहिलें त्याचे उपकार तूं असे फेडलेस काय ? एखाद्याची फाजील बडे-जावी करून श्रेष्ठ पदाला चढविलें म्हणजे अखेरीस तो डोक्यावर मिरे वाटल्यावांचून रहात नाही, याचा अनुभव, आज चंद्रा, तूं मला चांगला आणून दिलास ! पहा डोक्यावरून खाली ओडल्याबरोबर आतां कसा बलहीन झाला आहे तो ! माझें सर्व लष्करी तेज आतां पुन्हा जागें झालें आहे. अगशीं टक लावून मजकडे पहा, आणि तुझ्यामुळे मदनवाधा मला कशी पछाडते तें पाहूं दे. आतां मी शुद्धीवर आलों. वस्स, मला ही चौकशी केलीच पाहिजे, शीलधर आणि इतर नोकर मला न विचारातां रजेवर गेले कसे ? त्यांना रजा देणारी ही वनमाला कोण ? हा चांद डोक्यावरून खाली उतरून ठेवला आहे; आतां येऊं दे तर खरी, अशी खरड काढतो, एवढ्या मोठ्या सेनेचा सेनापति म्हणजे तिला खेळणें वाटलें नाहीं का ?—पण तीं अजून कां येत नाहीं ?—शीलधर आणि सगळे निघून कसे गेले ? त्यांना रजा कोणी दिली ? मी एकटा या ठिकाणीं कसा बसून राहूं ? माझा पोषाख कोण उतरणार ? कोणी नाहीं का तिकडे ? सगळीं माणसें बहिरीं झालीं कीं काय ? कोणी नोकर चाकर येथें नाहीं म्हणजे काय ? ( पडद्यांत—‘ मी आलें महाराज. माझ्या हातांतला पंखा मी आतां कोठेंसा ठेवला, तेवढा पाहून घेऊन येतें. ’ ) बरें, बरें, लवकर ये.—हा काय चमत्कार ! “ लवकर ये ” हे शब्दसुद्धां रागांनं



शब्दून मल उच्चारतां येऊं नयेत अं ! (पडद्यांत “ ही मी आलेंच  
 लवकर महाराज.”) तितकी कांहीं घाई नाही; सावकाश—लवकर—अरे, माझा  
 सगळा राग कसा एकदम नाहीसा झाला ! वनमाले, तुझ्या एकदोन  
 गोड शब्दांनीच मला शांत केलें, वारा घालून शांत करण्याची आतां काय  
 जरूरी आहे ! पूर्वांचे रथी, महारथी ज्याप्रमाणें धनुष्याच्या दोरीच्या  
 आवाजानें शत्रूंना पळावयास लावीत असत, धनुष्यावर बाण चढवायची  
 त्यांना जरूरीच रहात नसे, त्याप्रमाणें वनमाले, तूं या वेळीं पराक्रम गाज-  
 विलास. माझा क्रोध, माझा आवेश, माझा लष्करी बाणा, तुझ्या शृंगा-  
 राच्या या शत्रूंची तूं एका शब्दानें दाणादाण उडवलीस ! सर्व रस प्रेमाच्या  
 प्रभावळीतले मणी असून एकत्र्या प्रेमाचें तेज खुलविण्याकरितां ते प्रेमाच्या  
 सभोंवतीं घुटमळत असतात, हेंच खरें; नाहीतर प्रेमाचा नुसता ध्वनि  
 ऐकण्याबरोबर दीन दासाप्रमाणें माझा क्रोध असा दडून कां बसला असता ?  
 प्रेमाचें सुख स्वकीयांना अव्याहत मिळावें, म्हणूनच ना ही लढाईची  
 खटपट ? प्रेमाची ताटातूट होते, म्हणूनच ना करुणरसाचे हुंदके मनुष्याला  
 येतात ? सर्व विचारांच्या, सर्व विकारांच्या, सर्व उद्योगांच्या, सर्व हाल-  
 चालींच्या बुडाशीं प्रेम असतें, किंवाहुना प्रेम नाही तर जगांत कांहींच नाही.  
 मग अशा प्रेमाला बळां पडून सेनापति धैर्यधर यांनीं, सर्व सैन्यासमक्ष  
 थोड्याशा शृंगारचेष्टा केल्या तर सैनिकांनीं तरी त्याला काय म्हणून हंसावें ?  
 आणि मी म्हणतो, सैनिक गमतीनें हंसले तर त्याबद्दल मला आनंदच  
 झाला पाहिजे; आणि झालाच आहे मला तसा आनंद ! या सुखाची सत्ता  
 उषडपणें कबूल न करण्यांत कांहीं पुरुषार्थ नाही. आतां वनमाला आली  
 म्हणजे तिला स्वच्छ सांगणार, तूं सर्वाना रजा दिलीस यामुळें मी अगदीं  
 खूप झालों आहे.

पद ४१—राग जिवनपुरी, ताल त्रिवट.

[“ हूं तो जय्ये ” या चालीवर.]

प्रेमभावें जीव जगिं या नटला । एकचि रस प्याला ॥ ध्रु० ॥  
 नसती भिन्न रस हे, शृंगार राजा नवदल ल्याला ॥१॥ सकला  
 किरण रंगा दावी इंद्रधनुशीं जननयनाला ॥ २ ॥

ही पहा वनमाला आलीच ! क्रोध म्हणजे कोणच्या गांवचा पदार्थ असतो, याचीही मला आठवण राहिली नाही. [ भामिनी येते.

भामि०—म्हटलें माझ्या हातून चूक झाली. हा पंखा कांहीं केल्या लवकर सांपडेनाच आतां यापुढें मी प्रत्येक पदार्थ नीट जागच्या जागी ठेवत जाईन. आम्हां गरिबांच्या घरी जिनसपान्नस कांहीं नसायचे, कोण-चाही जिनस कोठेही ठेवला तरी चुकल्यासारखें होत नाहीं. येथल्या श्रीमं-त्तिमुळें मो अगदीं भांबावून गेले आहे ! त्यामुळें सेवेंत अंतर पडतें. राग-बिग नाहींना आला ?

धैर्य०—( स्वगत ) मी रागावलों आहे, असें समजून ही फारच गोड वोलू लागली आहे. उसना राग आणून कांहीं वेळ गप्प बस-ण्यांत अधिक सुख आहे. [ तोंड फिरवून बसतो.

भामि०—( वारा घालीत ) म्हटलें, रागबिग नाहीं ना आला ? मला जशी आज्ञा होईल तशी सेवाचाकरी करीन. प्रवासांतील या सहवासानें श्रीमंतांच्या घरी नोकर होऊन कसें रहावें, इतकें जरी मी शिकलें, तरी बाबांना पुष्कळ बरें वाटेल, आणि माझें पुढें काय होईल म्हणून त्यांना वाटत असलेली काळजी दूर होईल. खरेंच महाराज, अगदीं कसून कसून माझ्याकडून चाकरी घ्यायची; सेवाधर्म शिकविण्याचे मजवर उपकार करा-यचेच होते.

धैर्य०—वनमाले, मला नाहीं वाटत सेवाचाकरी करायला तूं जन्माला आली आहेससैं. तूं अशी वारा घालूं लागलीस म्हणजे असें होऊन जातें—

भामि०—कुठें चुकत असलें तर मला समजावून सांगायचें होतें.

धैर्य०—अग, मोठीच चूक होते आहे.

भामि०—ती कोणती ?

धैर्य०—तूं येथें बसायला पाहिजे होतीस आणि मी तसा उभा राहून वारा घालायला पाहिजे होतें ! बसतेस येथें ? मी दाखवूं वारा घालून ! कां ? दूर कां ? रागावलीस कीं काय ? ( स्वगत ) मी उतावीळपणानें भलतेंच वोलून गेलों वाटतें !


भामि०—बाबा म्हणत असतात, बडे बडे श्रीमंत अगदीं लहरी





धैर्य०—मी उतावीळपणानें भलतेंच बोल्लन गेलों वाटतें !

[ पृ. ७० ]





असतात, आणि त्यांच्या लहरीची तब्येत संभाळणें फारच कठीण ! आपण तीन चांदांचे सरदार, पंचवीस लाखांचे जहागीरदार; नुसती शब्दानें आज्ञा करावी, मी तसा वारा घालीन. स्वतः श्रम कांहीं श्रीमंतांनीं नकोत घ्यायला ! श्रीमंत जर स्वतः रावूं लागले तर मजसारख्या गोरगरिबांनीं नोकरचाकराच्या पेशांत कसें तरबेज व्हावें ?

धैर्य०:—तुला तरबेज होऊन काय करायचें आहे ?

भामि०:—कोणा तरी श्रीमंतांच्या राणीपार्शी नोकरीला रहावयाचें आहे. आम्ही विलासधरर्जांच्या आश्रितांपैकीं आहोंत हें महाराजांना माहीतच आहे; आणि माझ्या बाबांच्या मनांतून विलासधरर्जांची मेहुणी भामिनी — गरिबांची जन्मकथा श्रीमंतांना कंटाळवाणी होत असते, हे मी विसरलें. माझी एवढी चूक पदरांत घ्यावी; पुन्हा मी माझी हकीकत सांगून महाराजांना त्रास देणार नाहीं.

धैर्य०:—तसें नव्हे ग; त्या भामिनीचें नांव ऐकलें कीं कपाळाला आठ्या चढतात ! तें कडू नांव वनमालेचा मधुर ओठानींच उच्चारलें म्हणून कपाळ तितकें दुखूं लागलें नाहीं.—बाकी तें नांव तुझ्या मुखकमलांत कितीही घोळलें, तुझ्या अधरामृतांत कितीही लोळलें तरी कडू तें कडूच ! बरें, सांग पुढें तुझी हकीकत. गप्प कां ? सांगना पुढें ?—बरें बुवा, वनमालेनें आमच्याशीं असा अवोला धरूं नये म्हणून भामिनीचें कडू नांव स्वतः पाहिजे तितक्यांदा उच्चारण्यास आम्ही तयार आहों. मग तर झालें ? सांग पुढें हकीकत.—किती वेळां ' भामिनी ' ' भामिनी ' म्हणूं, सांगना ? भामिनी—भामिनी—भामिनी—

भामि०:—त्या भामिनीच्या तैनातीला मला ठेवण्याचा बाबांचा संकल्प आहे. श्रीमंतांच्या घरीं रहावें कसें, हें शिकण्याची संधि या प्रवासांत मला मिळाली, हे मजवर आपले मोठे उपकार आहेत.

धैर्य०:—तूं माझी सेवाचाकरी आपण होऊन करूं लागलीस, हेच मजवर मोठे उपकार आहेत. हें पहा, त्या भामिनीच्या तैनातीला रहाण्याचें तुला कांहींच कारण नाहीं. तुझ्या वडिलांची गांठ पडली म्हणजे मीच त्यांच्या पार्शी तुझ्यासंबंधानें—

भामि०:—मला काय, बाबांनीं सांगितलें तर आपल्या भावी राणीपार्शी मी नोकरीला राहीन. भामिनीपार्शीच राहण्याचा माझा विलकूल हट्ट नाही. शिवाय मी ऐकलें आहे, ती भामिनी म्हणे फारच मिजासखोर आहे.

धैर्य०:—श्रीमंतीच्या गर्वानें धुंद झालेली ! तुझें आणि तिचें क्षणभर नाही पटायचें.

भामि०:—पाहिजे त्याला पाहिजे तसें टाकून बोलते—

धैर्य०:—अगदी खरें आहे. गरिबांना तर ती कस्पटाप्रमाणें समजतें. तिच्या वाऱ्यालासुद्धां उभी रहायचें मनांत आणूं नकोस.

भामि०:—आणि ओठावरचें जांभूळ जिमेवर लोटण्याइतकी तिची सेवाचाकरी करावी लागते—

धैर्य०:—हे ऐदी श्रीमंत गरिबांचीं अशीं हाडें धुसळण्याकरितां जन्मास आलेले असतात. तूं जर त्या भामिनीच्या तैनातीला राहिलीस तर एक दोन दिवसांतच मेटाकुटीला येशील; आणि असा हा सुकुमार देह मृत्यु-मुखी टाकण्याचें पातक तुझ्या वडिलांना लागल्याशिवाय रहायचें नाही.

भामि०:—खरेंच महाराज, असें होईल खरें. नाही ग बाई, मी त्या भामिनीच्या तैनातीला रहायचीच नाही. पिढीजाद श्रीमंताची ती पोर, माझा जीव मला नकोसा करून टाकील.—श्रीमंताच्या घरची नोकरी झणजे प्राणार्थी गांठ !—श्रीमंतीत मला वाटतें देवानें असला कांही तरी दोष काय-मचाच ठेवलेला दिसतो. श्रीमंती येऊन दोन दिवस कां झालेले असेनात, नोकर चाकर जरा जवळ नसले कीं लागलीच तब्बेत जाते; एखाद्या मोठ्या लढाईचें कारस्थान फिस्कटल्याप्रमाणें नोकरचाकरांवर गुरगुरायचें होतें; आणि डाव्या बाजूला कललेली पगडी उजव्या बाजूला सरकावयाची असली तरी एखाद्या वनमालेला धांवून यावें लागतें !—महाराज, आपण म्हणतां तेंच खरें, मी जर भामिनीच्या तैनातीला राहिलें तर वनमालेचा अवतार दोन दिवसांतच संपेल. देवाचे हे माझ्यावर उपकारच आहेत—

धैर्य०:—कोणचे उपकार ! आमची आणखी कानउघाडणी कोणची करायची आहे ! डोळ्यांना चुरचुरूं न देतां पुरुषांच्या डोळ्यांत झणझणति अंजन घालण्याची युक्ति बायकांनाच साधते. देवाचे कोणते उपकार आपल्या-



वर झाले ? सांगा, लाजायला नको. वाचा, माझ्यांत कोणते दोष तुम्हांला दिसतात त्यांचा पाढा अखेरपर्यंत वाचा.

भामि०:—आपणांत जर मला दोष दिसले असते, तर मी आपखुशीने आपली सेवाचाकरी कशाला केली असती ? आपल्यांत दोष दिसत नाहीत, श्रीमंतीत दिसतात मात्र; मग ती श्रीमंती भामिनीच्या हातांत पिढीजाद खेळणारी असो, किंवा सेनापतिसाहेबांच्या पायावर काल लोळण घेणारी असो. म्हणून म्हणतें देवाचे मजवर मोठे उपकार आहेत. माझ्या बावांच्या मनांत ज्याप्रमाणें कोणाही श्रीमंताला मला देऊन टाकण्याचें येत नाहीं, त्याचप्रमाणें माझ्याही मनाला श्रीमंताशी लग्न करावें, असें स्वप्नांत देखील वाटत नाहीं.

धैर्य०:—अग, पृथ्वीधर महाराजांचा सेनापति तीन चांदांचा सरदार, पंचवीस लाखांचा जहागीरदार, आणि श्रीमंत आहे. पण मी धैर्यवर कांहीं सरदारही नाहीं, जहागीरदारही नाहीं, आणि श्रीमंतही नाहीं. त्या सेनापतीला तूं खुशाल झिडकारून बोल; पण मी धैर्यवर तुझ्याहूनही गरीब आहे, हें विसरूं नकोस.

भामि०:—हे बारीक सारीक भेद समजण्याइतकी बुद्धि आम्हां बायकांना कुठली असायला ? माझ्या डोळ्यांना धैर्यधरजीच सरदार दिसतात, जहागीरदार दिसतात, श्रीमंत दिसतात;—

धैर्य०:—तसें बिलकुल नाहीं; मी गरीबच आहे; असेंच आजन्म गरीब रहावें, अशी माझी इच्छा आहे. पंचवीस लाखांची जहागीर मला मिळाली, आणि हा सरदारीचा पोषाख मी अंगावर घातला, एवढ्यावरून श्रीमंतीच्या चोंचल्याच्या भोंवऱ्यांत मी सांपडलों आहे, असें तूं समजू नकोस. श्रीमंतीचा मी स्वीकार केला आहे, तो या श्रीमंतीला कार्याला जुंपावी, आणि बदकैली विलासांत लोळत पडूं न देतां एखाद्या चांगल्या कामी सतत खपण्याची तिला संवय लावावी म्हणून.

भामि०:—प्रत्येक श्रीमंत मनुष्य श्रीमंतीच्या पहिल्या भेटीच्या वेळीं असेंच म्हणत असतो; पण थोडीशी जानपछान झाली, सलगी जरा वाढत गेली, आणि श्रीमंतीचा अहोरात्र सहवास घडून कांहीं काळ लोटला,

म्हणजे कार्यविर्य एका बाजूला तेव्हांच सरतें, व श्रीमंतीच्या आहारीं मनुष्य पडतो ! महाराज, श्रीमंतीला कामाला लावण्याची आपली हांव फुकाची आहे.

पद ४२—राग जिल्हा, कवाली.

[“कालि बदरीया” या चालीवर.]

श्री नव नवरी भासे ॥ श्री ॥ ध्रु० ॥ स्वपति बुडविला शयनीं सागरीं । कामा कशी ये पतिता नारी ॥ १ ॥ फिरवित सकला चपला भिंगरी । कोणा कधीं ती नच वरी नवरी ॥ २ ॥

धैर्य०:—तूं म्हणतेस तें कांहीं खोटें नाहीं. पण जागृत झालेल्या गरिवांनीं श्रीमंतीचा स्वीकार जर केला नाहीं, तर बदफैली श्रीमंतांचीं दुर्ग्यसनें अजरामर केल्यासारखें नाहीं का होणार ? श्रीमंतीचा ताठा सुजनांनीं स्वतः श्रीमंत होऊनच उतरावयाचा असतो; दुर्जनांच्या श्रीमंतीच्या रोगावर सुजनांच्या श्रीमंतीशिवाय दुसरी तिसरी कोणचीच मात्रा लागू पडत नाहीं. श्रीमंतीचा कांटा श्रीमंतीनेंच काढावा लागतो. श्रीमंतीच्या बलाचीं सूत्रें दुर्जनाशिवाय इतरांच्या हातांत गेल्याशिवाय कोणचेंही मोठें कार्य तडीस जात नाहीं, आणि एवढ्याचकरितां मी या जहागिरीचा स्वीकार केला आहे.

पद ४३—राग जिल्हा मांड, ताल त्रिवट.

[“क्षणमधुना नारायण” या चालीवर.]

मनुज धरी आम्हापरि सुवासित विभवमया मंजिरी ॥ ध्रु० ॥

कुसुमित विटप दिसे मग होइ तो विपुलसुफलमनहारी ॥ १ ॥

नररणसाहस वैभव पावत मग जनदुरित निवारी ॥ २ ॥

तुला जसा श्रीमंतीचा हव्यास नाहीं, तसा मलाही नाहीं. श्रीमंती मिळाल्यामुल्ले इतरांप्रमाणें मांही कदाचित् विघडून जाईन, अशी तुला जशी शंका येते, तशी मलाही भीति वाटते; आणि म्हणूनच माझी इच्छा आहे की, कार्यवश होऊन मी श्रीमंती अशी धारण केली असतां तिच्या संपर्कांनीं मी मदोन्मत्त होऊं नये म्हणून माझ्या अंगावरून ती उतरण्याचें काम आजच्याप्रमाणें सदोदित तुजकडे असावें. मघाशीं तूं लवकर आली नाहींस म्हणून मी जरा रागावलों, याचें कारण झालें तरां हेंच. ही पगडी व हा पोषाख तुझ्या हातांनीं माझ्या अंगावरून उतरल्याशिवाय माझे मन पाक



राहील असा विश्वासच मला वाटत नाही. हं उतरा हा पोषाख आणि श्रीमंतीच्या बंधनांतून करा आम्हांला मुक्त ! (भामिनी पगडी शिवाय इतर पोषाख काढून साफसुफ करून ठेवू लागते.) पुरुषांनी मिळविलेल्या वैभवाचा भार बायकांनी असा हलका केला म्हणजे पुरुषांना कृतकृत्य वाटतें. वनमाले, तूं म्हणतेस ते कांहीं खोटें नाही, श्रीमंतीत मूळचेच थोडेबहुत दोष आहेत; आणि म्हणून मी म्हणतो, पुरुषांनी श्रीमंती मिळवावी, पण लगेच ती बायकांच्या हवाली करून आपण मोकळें व्हावें. कारण पतितांना पावन करून घेण्याचा स्वतःचा अधिकार परमेश्वरानें पुरुषांच्यापेक्षा बायकांकडे अधिक ठेवला आहे. वनमाले, या श्रीमंतीमुळें मी जर पतित झालों असलों, तर मला पावन करून घेण्यास तूं समर्थ नाहीस का ?

भामि०:—राग नाही यायचा तर विचारतें हो; आपणाला भामिनीला असेंच पावन करून घेतां नसतें का आलें ?

धैर्य०:—नसतें असें नाही. पण मला पावन करून घेणाऱ्या वनदेवतेची आणि माझी गांठ पूर्वीच पडली होतीना ? वनमाले, मी लष्करीगडी, लष्करी कायद्यांचा धोपट मार्ग मला माहीत. लष्करचा असा कायदा आहे, वरिष्ठ अधिकारी जाग्यावर हजर असला म्हणजे खालच्या अधिकाऱ्यानें स्वतःच्या अकृत्यारित कांहींही करतां कामा नये. पतितपावनाचा अधिकार चालविणाऱ्या या देवतेनेंच, श्रीमंतीत कसें वागावें याचा किता सर्व बायकांना घालून देऊन, भामिनीसारख्यांना शुद्धीवर आणलें पाहिजे.—का सगळा पोषाख उतरून झाला का ? हा आमच्या मस्तकावरील चंद्र तेवढा उतरून घ्या. मघाशीं मी माझ्या हातांनीच त्याला खाली उतरला होता, पण—

भामि०:—मग त्याला खाली उतरायला मोच कशाला पाहिजे ?

धैर्य०:—माझे असें मत आहे, मी आपल्यावरून जग ओळखतों. तुझ्या कोमल हाताचा स्पर्श होण्याच्या वेळेला मीच जर माझे हात त्याला लाविले तर त्याला राग नाही का येणार ?—हा पक्षपात काय म्हणून ? मुखचंद्राचा प्रतिस्पर्धी म्हणून तुझ्या करांनी त्याच्यावर हल्ला करायला पाहिजे होता; मग उशीर का ?

भामि०:—पण मला तो चंद्र दिसेल तर त्याला मी खाली उतरून टेंवणार? मी किती वेळ टक लावून पाहतें आहे, पण कांहीं केल्या तो मला दिसतच नाही.

पद ४४—राग खमाज, ताल दादरा.

[“अब तो जिवन” या चालीवर.]

दिसत न नयना या भूषणमय चंद्रकिरण ॥ ध्रु० ॥ सकल वदत याचि भजा चंद्रशेखरातें । वीररवीजवळि कसा दिसत इंदु त्यातें । होई चकित हें मम मन ॥ १ ॥

धैर्य०:—

पद ४५—राग तिलककामोद, ताल दीपचंदी.

[“माईपीतमबीन” या चालीवर.]

रवि मी, हा चंद्र कसा मग मिरवितसे लावीत पिसें ॥ ध्रु० ॥ त्यां जें न साधे गगनीं, गमे तें साधेंचि तव या वदनीं । अब-लाबल नव हें भासें ॥ १ ॥

तुझ्या मुखाशिवाय इतर ठिकाणीं या पृथ्वीतलावर चंद्र राहूं शकतो, यामुळें तुला याचा हेवा वाटतो; होयना? होय, अस्सेंच. तुझ्याच हातांनीं ही पगडी आमच्या मस्तकावरून निघाली पाहिजे. हो, अस्सेंच; मी असा हट्ट धरून बसणार.

भामि०:—(स्वगत) त्या चंद्रानें किती तरी चेहऱ्याला मोहकपणा आला आहे. मी कधीं नाहीं माझ्या हातानें तो दूर करायची.

धैर्य०:—काय आमचा एवढाहि हट्ट नाहीं चालवायचा?

भामि०:—(स्वगत) आतां कसें करावें? (उग्रड) महाराज—

पद ४६—राग पहाडी—मांड, ताल धुमाळा.

[“हट छोड सखे” या चालीवर.]

शशिसूर्यप्रभा गगनाची, ही दासी भूमितलावरिची ॥ ध्रु० ॥ मुखभानुवरा भालहिमकरा स्पर्शाया न धजे ही काया ॥ १ ॥ हे चरण मला रविचंद्रकला, सेवा योग्य गमे यांची ॥ २ ॥

[धैर्यधराचा चढाव घेऊन पुशीत उभी राहते.]



धैर्य०:—हैं काय वनमाले ? अग, धर्मसत्तेनें माझ्या अर्धाङ्गाचा तावा तुझ्याकडे लवकरच यावयाचा आहे, प्रेमसत्तेनें माझ्या सर्व शरीरावर आधिकार मिरवायला पूर्वीच तूं लागलेली, आणि मग अशी सेवा कां ? नको, वनमाले नको, अशी माझी सेवा करूं नकोस. माझी इतकी योग्यताच नाही.

पद ४७—राग भामिपलास, ताल झपा.

प्रेम सेवाशरण सज्ज जिंकी मला । मीच चुरिन चरण, दास मी हो तुला ॥ ध्रु० ॥ मन तोडि रणबंध, लागे तुझा छंद । कीर्ति हा मज चांद, तव पर्दी वाहिला ॥ १ ॥

[पगडी काढून तिच्या चरणावर ठेवतो.

[पडद्यांत—“वनमाले, अग वनमाले, वसंतोत्सवाचें आमंत्रण करण्याकरितां हे या गांवचे लोक महाराजांचें दर्शनाला आले आहेत; तर त्यांची तेवढी वर्दी महाराजापर्यंत पोचवि पाहूं.”]

भामि०:—पाहूं दे मला कोण आले आहेत ते. [जाते.

धैर्य०:—वसंतोत्सवाशिवाय इतर कामाकरितां जर कोणो या वेळीं आले असते सर त्यांचें तांड देखील पाहिलें नसतें. वनमाले, तूं कशाला श्रम धेतस; मीच पाहतों, कोण आले आहेत ते. [जातो.

## प्रवेश तिसरा.

[लक्ष्मीधर प्रवेश कातो.]

लक्ष्मी०:—सेनापतिसाहेबांशीं बोलतांना मुख्य मुद्र्याची गोष्टच बोलागला मो विसरलों. विलासधरजींनीं मला इतकें पडवलों, पण पालण्या घांगरींवर पाणी ! आतां सगळें आठवलें, भामिनीचा सूड उगविण्याकरितां त्यांना सांगावयाचें होतें, वनमालेसारख्या गरिबांच्या मुली वर्तमानें आपल्या तशाच असताच; तेव्हां तुम्ही सावध रहा. गरिबांच्या बायका-मुली शीलानें कुशीलच अलावयाच्या, असा आम्हां श्रीमंतांचा सिद्धांत

आहे. — कदां नासी दांतखिळी बसली ! — हे विलासधर अजून काय त्यांच्याशी कुमुदत आहे ! वा ! ते दोघे अजून त्या दालनांत बोलत उभे ! कायगात कुच भत्ते तिडत उभे राहण्याचें जवावर येतें. आम्ही श्रीमंत लोक म्हणतुनहर, दिवसानुदिवस हाथरुणांत लोळत राहूं; खाणें, पिणें, बोलणें सर्वे कांहीं लोळत करूं; पण पाय ताठवून दोन पायांच्या खांबावर मग्न उभे करण्याची ही त्रासदायक युक्ति—मजुराप्रमाणें रावणाच्या या रावणांतो मोठून काढलेली युक्ति—आम्हाला बिम्बकूल पसंत पडत नाही. इतका वेळ त्यांना उभे राहवतें कसे ! परमेश्वराच्या या श्रीमंती सृष्टींत विद्याच्या वेळा जुकवून जर हे दरिद्री शिरले नसते, तर जन्माच्या वेळा देवानें जवें आम्हांला लोळत झोंपीं गेलेले पाठविलें, तसेंच लोळत आम्ही श्रीमंत आमरण राहिलों असतो, या बाजूचे त्या बाजूवर वळावें, केव्हां केव्हां उताऱ्याचे पालयें व्हावें; फार झालें तर फरफटावें किंवा रंगावें. पण बापडीकडे यातायात आम्ही श्रीमंतांनीं कां सोसावी ? — मनें उभे राहण्याचा प्रसंग आला म्हणजे ही सृष्टि निर्माण करण्यांत श्रीमंतांची सेवा देवानें पाहिली नाही, हें तेव्हांच ध्यानांत येतें. आमच्या अंगावरील मग्न लोण्याच्या गोळ्याप्रमाणें मऊ आहे, हें ठीक आहे; पण ही हाडे इतकी कठीण कशाला ! कशी आंतून टोंचताहेत ! देवा, आम्ही हाडे सोलयेच्या केळ्यासारखीं केलीं असतीं तर चाललें नसतें का ! अस्तित्व हे हाडाचे भाले आणि वरून हे हिऱ्याचे खडे कसे माझ्या अंगांत खुपताहेत ! देवा, हिरे फुलासारखे कोमल कां नाही केलेस ! श्रीमंतांच्या अंगाला चिकटून राहणाऱ्या पातळ तेलाचें रूप, देवा, सोन्याला कां नाही दिवेंस ? या जाजमाखालची कठीण जमीन चढावाच्या आंतूनही माझ्या पायांत रुतते आहे ! देवा, ही जमीन फत्तरांची व यातीची करावयाला सांगितलें होतें कोणी ! तारामंडळ निर्माण करण्यांत देवाची सर्व श्रीमंती खर्चून जाऊन ही पृथ्वी निर्माण करितांना देव खरोखर कंगाल झाला असला पाहिजे ! दरिद्री देवाशिवाय जड दगड आणि माती पृथ्वीच्या उरावर रचण्याचे एवढे भ्रम कोण सोसणार ! देवा, मजसारख्या एखाद्या श्रीमंताला जर तूं त्या वेळीं आपला गुरू केला असतास तर

दोन दोन,  
ही पृथ्वी फा  
शिकविलें !  
थोड्या दुरू  
सारखेंच वा  
असतात, हें  
बरें वाटलें.  
बोलत उभे

लोळण  
पालट,  
लोळण  
देई ज

आणखी थ  
लवंडतो  
करायला.

विला  
लक्ष्मी  
रलों. ती  
धरून ठे  
विल  
एक विनं  
धैर्य  
लक्ष्  
आहां;  
करायचें



दोन दोन, चार चार हात उंचीच्या पिंजलेल्या मऊ रेशमानें व कापसानें ही पृथ्वी फार अल्प श्रमांत झांकतां येते; हें त्यानें नसतें का तुला शिफविलें ? देवाच्या या सर्व चुका आमच्या महालांत आम्ही थोड्या थोड्या दुरुस्त करतो; पण या धैर्यधराचे भेटीला आलें म्हणजे, दरिद्र्या-सारखेंच वागायें लागतें ! घेऊं या लोळण, श्रीमंतांच्या हालचाली कशा असतात, हें तरी त्याला शिकू द्या. ( वसून पाय पसरून ) आतां जरा बरें वाटलें.-अजून ते दोघे तेथेंच उभे आहेत.—आतां लागेल जितका वेळ बोलत उभे रहा.

पद ४८—ताल झपताला.

• [“देखो सखि आज” या चालीवर.]

लोळणाचि भूमिवरि मोक्ष वाटे मना ॥ ध्रु० ॥ देह होई उलट पालट, मग कालसम उच्चनीच अवयव मिसळत क्षणा क्षणा ॥१॥ लोळणा, अनुसरत भूभ्रमण गोलगति पाळणा, शयनसुख सहज देई जना ॥ २ ॥ [ विलासधर व धैर्यधर येतात.

आणखी थोडा वेळ बोलत उभे रहायला कोणीं नको म्हटलें होतें. जरा लवंडतो तों आले ! इथें नोकरचाकरही नाही कोणी हात देऊन उभें करायला. [उठूं लागतो.

विला०:—कां लवंडलासे ?

[हात देऊन उठवितो.

लक्ष्मी०:—तसें नाही; मघाशी सेनापतिसाहेबांना विनंति करायला विसरलों. ती आठवण झाली; आणि त्या आठवणीचे हातपात पकडून अशी धरून ठेविली.

विला०:—हो, खरें. तुम्ही ती विनंति करायला विसरलांच !—यांची एक विनंति आहे—

धैर्य०:—वा ! असें विसरलें तरी काय ?

लक्ष्मी:—मला लोकांनीं सांगितलें, आपण सांप्रत सकुटुंब सपरिवार आहां; तेव्हां वयनीसाहेबांना आमच्या गांवच्या वसंतोत्सवाचें आमंत्रण कसें करायचें ? माझे कांहीं लग्न झालेलें नाही, सेनापतिसाहेबांच्या मर्जीला येत

असेल तर विलासधरजींना आग्रह करून त्यांच्या राणीसाहेबांकडून आमंत्रण देववितों.

धैर्य०:—अहो, तसें काहीं नाहीं.

लक्ष्मी०:—आमच्या गांवीं मुक्काम व्हावयाच्या आधीं दोन दिवस पुन्हा दर्शनाला येईन; त्या वेळीं आपण सांगाल तशी वयनीसाहेबांच्या आमंत्रणाची व्यवस्था करून—

धैर्य०:—व्यवस्था काहीं करायला नको. तसें काहीं नाहीं; तुमच्याप्रमाणें माझेही लग्न झालेलें नाहीं.

विला०:—म्हणजे ?

लक्ष्मी०:—म्हणजे ? मग त्या कोण ?

विला०:—मग त्या कोण ?

लक्ष्मी०:—मग त्या कोण ? मला तर ज्यानें त्यानें सांगितलें—

धैर्य०:—(स्वगत) काय करावें ? लोकांना ही उठाठेव कोणी सांगितली ?

विला०:—मग त्या कोण ?

धैर्य०:—कोण आणि काय, तुम्हांला काय करायचें ? विलासधरजी, या गोष्टीचा उलगडा काहीं काळानें आपोआप होईल; आणि मीही सर्व काहीं तुम्हाला सांगेन;—

लक्ष्मी०:—सांगायला नको. समजलें, आम्हांला समजलें. सेनापति-साहेब, या वेळीं मला खरोखर आनंद होतो आहे. महाराजांनीं पंचवीस लाखांची जहागीर देऊन आपणाला श्रीमंतांच्या वर्गात घालण्याबरोबर पिढी-जाद श्रीमंतांचेही पुढारी व्हायला आपण लायक आहां, हें असल्या नाजूक कृतीनें दाखविण्याची आपण सुरुवात केली; मला खरोखर आनंद होतो आहे. आपल्यासारखा असला कर्ता पुढारी आम्हां श्रीमंतांना पाहिजेच होता. आपल्या अंगीं हें श्रीमंतीचें खरें लक्षण चांगलें जागेंत आहे, हें मी पूर्वीच ताडलें होतें; केव्हां ? आलें का ध्यानांत विलासधरजी ?

विला०:—त्या दिवशीं—त्या रात्रीं—त्या चोरांच्या गांठीच्या रात्रीं—

लक्ष्मी०:—बरोबर ! बरोबर ! त्याच रात्रीं. आम्ही आणि सेनापति-



साहेब नेमके कसे त्या वनमालेच्या दारांत एकमेकांना भेटलों ! तेव्हांच माझ्या ध्यानांत आले, श्रीमंतीचें लक्षण सेनापतींच्या अंगीं पुरें आहे. आपली नेमकी गांठ पडली. म्हणून मला त्या दिवशीं बिलकूल वाईट वाटलें नाहीं.

विला०:—नाहीं, सेनापतिसाहेबांनाही त्याबद्दल वाईट वाटत नाहीं.

लक्ष्मी०:—हें चालायचें. आपण लग्नाच्या फंदांत न पडतां असला संबंध आपणाला प्रिय झाला, हीच संतोषाची गोष्ट. माझें लग्न झालेलें नाहीं, आपली मर्जी असली तर मी स्वतः आपल्या घरांत--नव्हे--घरांतच म्हाणायचें--आमंत्रण द्यायला येईन.

धैर्य:—त्याची कांहीं जरूरी नाहीं.

विला०:—आपल्याजवळच आमंत्रण दिल्यानें त्या रागावतील. घरच्या-पक्षां असल्या संबंधांत मानापमानाचे प्रश्न फार नाजुक असतात—

लक्ष्मी०:—असल्या संबंधाच्या सर्व गुंतागुंती मला जितक्या समजतात तितक्या दुसऱ्या कोणालाही--आपल्यापुढें मी प्रौढी मिरवूं नये. पण हें ज्ञान आम्हांला पिढीजाद आहे. तेव्हां म्हणतों, मी स्वतः आमंत्रण देऊं का माझ्या तसल्या ओळखींचें एखादें माणूस—

धैर्य०:—या उठाठेवीची कांहीं जरूरी नाहीं. आमचा मुकाम बहुतेक तुमच्या गांवाजवळ व्हावयाचाच नाहीं; तेव्हां कसलीच जरूरी नाहीं.

लक्ष्मी०:—राग आला वाटतें ! मी स्वतः आमंत्रण देण्याचा हट्ट धरीत नाहीं, आपल्यापार्शीच त्यांचें आमंत्रण देतों; पण आपण आमच्या गांवीं आलेच पाहिजे.

धैर्य०:—नको, ही वाटाघाट नको. विलासधरजी, मी तुमच्या गांवीं येईन; यांच्या गांवीं येईनच असें नाहीं.--या, आतां या हं.--पण हें पहा, जरा थांवा लक्ष्मीधरजी, मला स्पष्ट सांगा, तुम्ही वनमालेबद्दल आतां जें बोललां,—

विला०:—अहो, त्यांत काय अर्थ आहे ? किती वनमालेंचीं नांवें यांच्या तसल्या यादींत सांपडतलि, थांग काय लागणार !

लक्ष्मी०:—अहो, श्रीमंतांचें दर्शन झालें म्हणजे गरिबांच्या बायका-

मुलींचें तसें पाऊल पडायचेंच; त्याची एवढी विचारपूस कशाला ?—शिवाय मी आपणाला स्पष्ट सांगतो, माझ्या या असल्या ओळखीदेखील थोडा वेळ टिकतात. आमच्या वडिलांनीं हा आम्हांला किता घालून दिला ! त्यांचें नेहमीं म्हणणें असे, एकशेंआठ धर्मशाळा फिरून येणाऱ्या बाहेरल्याली प्रवाशाला पृथ्वीप्रदक्षिणेचें फल मिळतें. आमच्या वडिलांनीं असलें पुण्य संपादन केलें ! मी श्रीमंत आहे, तरी हुद्याचा मोठेपणा मला अद्याप मिळालेला नसल्यामुळें वडिलांच्या इतका माझा लौकिक झालेला नाही; पण आपला जर पाठिंबा मला मिळाला तर वडिलांचें नांव दुपटीतिपटीनें गाजविल्याशिवाय मी राहणार नाही.

धैर्यः—तुमच्या कुळाची ही कर्मकटकट मला नको आहे ऐकायला. विलासधरजी, यांना येथून घेऊन जा; नाही तर मी तुमच्याही गांवीं मुकाम करणार नाही. या, आतां या.

विला०:—चला; सेनापतिसाहेबांची तब्येत सध्यां ठीक नाही; त्यांना असें ताटकळत उमें करणें योग्य नव्हे. चला, येतो आम्ही. (जाऊं लागतात.) (लक्ष्मीधरास) आज तुम्ही खरी श्रीमंती गाजविलीत. ही गोळी नेमकी लागली, हा न येईना तुमच्या गांवीं; यानें मामिनीला टाकली म्हणजे ती एकटी आपोआप आपल्या पायांनीं तुमच्याकडे चालत येईल. चला. [जातात.

धैर्य०:—(स्वगत) काय याची ही श्रीमंती आणि काय याच्या या श्रीमंतीच्या वलगना ! श्रीमंतीच्या वृक्षाला जर हीं असलींच नासकीकुसकीं विषारीं फळें लागावयाचीं असलीं, तर श्रीमंतीच्या सावलीखालीं मला देवा, तूं कशाला उमे केलेंस ! दारिद्र्याच्या रखरखलेल्या उन्हांत उभा असतांना मी काय कमी सुखी होतो ? वनमालेसारख्या निर्मल, निष्पाप व सतेज मनाचे अधःपतन होण्याला जर याची श्रीमंती कारण झाली असेल—नाहीं, हा म्हणतो त्याप्रमाणें पापाचा विटाळ तिला झालेला नाही. तिच्या बद्दल संशय घेणेंच म्हणजे मूर्खपणा आहे.—असल्या आचरट पाप्यांवर रागावण्यांतहि कांहीं अर्थ नाही; मला राग येतो तो देवाचा. पापाच्या प्रतापांत प्रौढी मिरविणाऱ्या चांडाळांना देवा, तूं लक्ष्मीच्या अंगाला स्पर्श



कसा करूं देतोस ? हे असले पापी श्रमिंत कसे असूं शकतात ? पाप आणि श्रमिंती यांची मैत्री कां असावी ? असले हलकट नरपशु लक्ष्मीशीं दाखवति असलेली सलगी देवा, तूं कशी सहन करतोस ? पूर्वींचा नरक पुरेसा नाहीं असें पाहून, यांना शिक्षा करण्याकरितां नवीन नरक तयार करावा, तों यांच्या पापाची धांव त्याही नरकाच्या पलीकडे जावी, अशा रीतीनें शर्यत हरल्यामुळें देवा, पुढें काय करावें हें तुला सुचेनासें झालें आहे काय ? हो असेंच असलें पाहिजे; एरवीं आम्हां गरिबांकडे ही लक्ष्मी स्वतः कशाला चालून आली असती ? या पाप्यांच्या कचाट्यांतून मला सोडविण्याचें सामर्थ्य माझ्या नवऱ्याचेही अंगांत नाहीं, तेव्हां तुम्हीं—देवाच्या सत्त्वशील मुलांनीं—तरी मात्रागमनाचें पातक करूं पाहणारांच्या हातून आपल्या आईला सोडविलें पाहिजे, असा आक्रोश हो तीन चांदांची लक्ष्मी माझ्या कार्नाकपाळां आतां करूं लागली आहे. राजधानीला पोंचल्याबरोबर महाराजांना विनंति करून प्रथम हेंच करितों.

पद ४९—राग मिथ्याचा मल्हार, ताल एक्का.

[ “ आई समघन मेरिरे ” या चालीवर. ]

भूपा विनवुनि मी करीं वेगें ही धनमदनाशसोज्ज्वला मही ॥ ध्रु० ॥  
विपुल सबल फल वाहि कृपिवल, जो धरि महीला निर्मला  
अति; निवडे बहु खडे तो विभव पाही ॥ भूपा ॥ १ ॥ [ पडदा.

अंक चवथा समाप्त.

# अंक पांचवा.

## प्रवेश पहिला.

स्थळ—शंकराचें मंदिर.

[भामिनी प्रवेश करिते.]

भामि०:—

पद ५०—राग मांड; ताल धुमाळी.

[“ प्यारे परदेस न ” या चालीवर.]

दोप खल देत न, देहा देई या साधुता । धनदूषिता या मना  
खल देई, जीवा या, देहा या, साधुता ॥ध्रु०॥ निर्धना बहुगुणा  
नमता, सहज मिळे ती साधुता । शिकवी मजला, सधनीं पाहीं  
पापा साधुता ॥ १ ॥

लक्ष्मीधराच्या अंगां मूर्खपणाबरोबर इतका दुष्टपणा भरलेला असेल, असें माझ्या स्वप्नांत देखील आलें नाहीं. मूर्खपणानें गळ्यावर तरवार ठेविली काय आणि दुष्टपणानें ठेविली काय, तरवारीची धार गळा सारखाच कापीत जाते ! त्या दिवशीं धैर्यधरजी त्या मेल्याची सरदारकी काढून घेण्यास उत्सुक झाले होते, पण मीं गय केली. सापाला दूध पाजलें असतांना तो जसे उपकार फेडतो तसे या मेल्यानें माझे उपकार फेडले ! त्याची सरदारकी काढून घ्यायचें जर तिकडच्या मनांत पुन्हा आलें, तर मी कधीं कधीं दया करा म्हणून म्हणायची नाहीं.

[धैर्यधर येतो.]

धैर्य:—वनमाले, बाहेर बगिच्यांत वसंतोत्सवाचा कोण थाट चालला आहे ! गाण्याला आणि नाचण्याला जणूं उत आला आहे, आणि तूं असें हिरमुसलें तोंड करून एकीकडे कां येऊन बसलीस ? तो लक्ष्मीधर मज-  
पाशीं तसें बोलला—छे, मी उगीच पुन्हा तुला त्याच्या बरळण्याची आठ-  
वण केली; तूं अशी दीन मुदनें—हे अश्रु कां म्हणून डोळ्यांत ? असल्या



निर्मल डोळ्यांचा, असल्या निष्पाप चेहेऱ्याचा, असल्या कोमल मनाचा कोणाला कधी तरी संशय येईल का ?

भामिः—पण आपणांला आला होता !

धैर्यः—मला नव्हता संशय आला. तुला सर्व गोष्टी कळलेल्या असा-  
व्यात म्हणून तुजपाशीं बोललों, इतकेंच. आणि जरी आला असला तरी  
तुझ्या डोळ्यांतला एक अश्रुबिंदु असले हजारां संशय धुवून टाकण्यास  
समर्थ नाहीं काय ? नाही, मी पुन्हा त्यासंबंधानें एक चकार शब्दही बोल-  
णार नाहीं. तूं म्हणत होतीसना, तुझे वडील आज आल्यावर माझी आपो-  
आप खात्री होईल म्हणून. मला त्याचीही जरूर नाहीं. कोणी कांहींही  
म्हणोत, तूं या क्षणापासून माझी धर्मपत्नी झाली आहेस, आणि श्रमंत किंवा  
गरीब कोणाचेही शब्दांत किंवा मनगटांत माझ्या हातांतला हा तुझा हात दूर  
करण्याची शक्ति नाहीं, हें तूं पक्कें समज.

भामि०ः—आणि आपला हात जरी कर्मधर्मसंयोगानें आपणांला मज-  
पासून दूर न्यावा लागला—

धैर्य०ः—रणांगणांवर शत्रूंशीं झुजण्याकरितां कदाचित् दूर होईल—

भामिः०—तरी आपल्या या अर्धांगीचा हात आपल्या हाताशीं नेहमीं,  
देहानें नाहीं तर वाचेंन आणि मनानें, असाच संलग्न राहील. (विनोद व  
कुसुम येतात.) अग वाई ! बाबा आले वाटतें. बरें झाले, वेळेवर आले !  
ते आले म्हणजे लक्ष्मीधरासंबंधी हकीकत—नाहीं,—मुद्दाम म्हणून त्यांच्या कानां-  
वर घालायचीच होती.

धैर्य०ः—तसें करून काय करायचें आहे ? माझ्या मनांत जर संशयच  
नाहीं तर—

भामि०ः—त्याकरितां नव्हे, पण सगळ्या गोष्टी आपणांला व बाबांना  
समजलेल्या असणें चांगलें नव्हे काय ?—पण हें काय ? बाबा कसे यांच्या  
बरोबर आले नाहीत ? काय ग पुष्पमाले, बाबा येथें आले आहेत ना ?

विनो०ः—बाबासाहेब आले आहेत; पण भामिनीवाईसाहेब—तसें नव्हे—  
सरकार—काय ग पुष्पमाले, सरकारचे वडील आले आहेत, का दुसऱ्या  
कोणाचे बाबासाहेब आले आहेत, सांगशील कीं नाहीं ?

कुसु०:—वनमाले तुझे वडील आले आहेत हो !

भामि०:—बरें झालें, देवानें काळजी दूर केली.

धैर्य०:—मग त्यांना येथें कां घेऊन आली नाहीस ?

कुसु०:—ते एकटे आले नाहीत. भामिनीताईसाहेबांच्या बाबासाहेबां-  
बरोबर ते आले आहेत. या वसंतोत्सवाचे वेळीं आपल्या दर्शनाला येण्याचा  
वेत जेव्हां वनमालेच्या वडिलांनीं केला—

भामि०:—मी त्यांना इतक्या घाईनें—तातडीनें—कां बोलावलों, सगळें  
त्यांना सांगितलेंस ना ?

कुसु०:—हो, मी सगळें सांगितलें. विलासधरजी व लक्ष्मीधरजी येथें  
कां व कसे आले होते, महाराजांचीं व त्यांचीं कोणकोणचीं बोलणीं झालीं,  
महाराजांच्या प्रेमांत संशयाचें विष कालवायचा त्यांनीं उद्योग कसा  
केला, सगळें सगळें सांगितलें. तेव्हां भामिनीचे बाबासाहेब म्हणाले, मीच  
येऊन धैर्यधरजांना सांगतों, आपण वायको पण वायको निवडून काढली  
असून वनमाला गंगोदकाप्रमाणें शुद्ध आहे. म्हणून तेही यायला निघाले.

विनो०:—आणि भामिनीही त्यांच्या बरोबर निघाली. सेनापतिसाहे-  
बांनीं लग्न मजबरोबर नाही केलें तर नाही केलें; पण माझी दासी होऊन  
जी राहणार होती तिच्याशीं लग्न केलें, एवढा तरी मला आनंद आहे, असें  
भामिनी म्हणाली !

कुसु०:—भामिनी, भामिनीचे बाबासाहेब, वनमालेचे वडील, आपले  
श्वशुर, सर्व सर्व आज येथें आले असून आतां इतक्यांत सरकारच्या दर्श-  
नाला येतील. मी त्यांना घेऊनच येणार होतें; पण भामिनी सगळे दागिने  
अंगावर घालून नटायला लागली !

धैर्य०:—आपल्या श्रीमंतीचा दिमाख तुला दाखवायचा आहे वाटेंतें  
भामिनीच्या मनांत ! येऊं दे, तिला सगळे दागिने अंगावर घालून येऊं  
दे. या सौंदर्याकडे पाहिलें कीं सगळे हिरे, मोतीं फिके पडतील, आणि  
दासीची दासीही होण्याची आपली योग्यता नाही असें तेव्हांच तिला सम-  
जेल. येऊं दे तिला दागिने घालून. या श्रीमंतांच्या वायकांना समजलेंच  
पाहिजे, दागिने म्हणजे स्वरूप नव्हे.



विनो०:—बाबासाहेब अगदी आपल्यासारखेंच बोलले; वनमालेला भामिनीने हिणविण्याचें कारण नाही, असें त्यांनीं बजावलेही. तेव्हां भामिनी रागावून म्हणाली—

भामि०:—काय चहाटळपणा चालवला आहेस रे विनोदा ! त्या श्रीमंताच्या अल्लड पोरीच्या रागाचा बाऊ कसला इकडे दाखवितो आहेस ?

धैर्य०:—बाऊ कसला आला आहे त्याच्यांत ? या लग्नाच्या कामांत श्रीमंतांची पुरी फजिती झाली म्हणून रागारागानें कांहीं तरी वडवडली असेल झालें ! काय म्हणाली रे ?

विनो०:—तिनें रागारागानें अंगावरचे दागिने सगळे फेकून दिले. गळ्यांतली माळ तोडिली, पायांतल्या सांखळ्या काढल्या—

कुसु०:—आणि माझ्या स्वाधीन ते दागिने करून म्हणाली, अंगाखांद्यावर कांहींएक न घालतां मी अशी येतें, त्या वनमालेच्या अंगावर सगळे दागिने घाला, पाहूं कोण अधिक सुंदर दिसतें तें !

विनो०:—बाबासाहेब म्हणाले, शौर्याप्रमाणें लक्ष्मीशींही अशा अडदांडपणानें वागणारी मुलगी मी हट्टानें धैर्यधरजींच्या गळ्यांत बांधणार होतों, या माझ्या अपराधाची भरपाई म्हणून आणि सेनापतिसाहेबांवरचें माझें प्रेम कमी झालें नाहीं हें दाखविण्याकरितां हे दागिने मी वनमालेला अर्पण केले आहेत, असें धैर्यधरजींना सांगा.

कुसु०:—तेव्हां बाबासाहेब येण्यापूर्वी वनमालेला दागिने घालण्याकरितां मी पुढें आलों. भामिनीनें आग्रह करून सांगितलें आहे, हे दागिने वनमालेनें अंगावर घातलेच पाहिजेत.

भामि०:—माझी सवत होऊं पहात होती नव्हे का ? भामिनीचे दागिने अंगावर घालायला माझें खेटर अडलें आहे.

धैर्य०:—श्रीमंतीप्रमाणें रूपाचाही गर्व भामिनीला झालेला दिसतो ! पाहिलीच पाहिजे ती रूपानें कशी काय आहे ती. तिला ज्याअर्थी सौंदर्याचा इतका गर्व झालेला आहे, त्याअर्थी तुझ्या पासंगाला तिचें रूप लावण्यास कांहीं हरकत यावयाची नाहीं. तूं पाहिली आहेस ना तिला ? आहे का, रूपानें कांहीं बरी आहे का ?

भामि०:—आपणाला काय करायचें तिचें रूप ?

धैर्य०:—मला तुझ्या रूपाशिवाय दुसऱ्या कोणाच्याही रूपाचें कांहीं करायचें नाहीं. पण स्वतःशीं हितसंबंध येत असलेल्या सर्व गोष्टी जशा ऐकलेल्या असाव्यात तशा पाहिलेल्याही असाव्यात.—काय रे विनोदा, भामिनीचें रूप कसें काय आहे ?

विनो०:—तिनें अंगावरून दागिने काढले म्हणजे हुवेहुवे वनमालाबाई-साहेब, आणि अंगावर दागिने घातले कीं भामिनी ! म्हणून म्हणतो, महाराज, यांना हे दागिने अंगावर घालूंच देऊं नयेत; कारण अंगाखांद्यावर दागिने न घालणाऱ्या भामिनीलाच वनमाला समजून आपलें लग्न चुकून भामिनीशीं व्हावयाचें !

धैर्य०:—तूं इतकें वर्णन करितों आहेस, तेन्हां असेल चारचौघासारखी; नाक नाकासारखें, डोळे डोळ्यांसारखे, कान कानासारखे झालें ! परमेश्वरानें डोळे निर्माण करावेत आणि ते हिरे दिसावेत, हा असला चमत्कार—

भामि०:—इकडच्याप्रमाणें भामिनीच्या चेहऱ्यांत कोठचा असणार ?

धैर्य०:—तें कसेंही असो म्हणा, पण भामिनी सुंदर नसली पाहिजे, एवढें मी खात्रीनें सांगतो.

भामि०:—तें कशावरून ?

धैर्य०:—श्रीमंतांना एक मोठी खोड लागलेली असते; ती तुला माहीत नाहीं, म्हणून तूं असें विचारतेस. श्रीमंतांना वाटत असतें, लोक आपल्या चेहऱ्याची तारीफ करतात, त्याप्रमाणें खरोखरच आपण सुंदर आहों. लोकांना श्रीमंतांचा पैसा सुंदर दिसत असतो, चेहरा कांहीं दिसत नसतो, हें श्रीमंतांना कांहीं केल्या समजत नाहीं. मी कित्येक श्रीमंत असे पाहिले आहेत कीं, त्यांना जर गरिबाचा वेष दिला, आणि रस्ते झाडायला ठेवले, तर असलें खापरतोड वारंवार नजरेस पडून ओकारीचें दुखणें जडेल म्हणून सर्व लोक तक्रार करूं लागतील; पण त्या विचान्यांना वाटत असतें, दुनिया आपल्या सौंदर्यावर झुलते आहे ! माझी अटकळ आहे, भामिनीची सौंदर्याविषयी ऐट अशाच मासल्याची असावी.

भामि०:—नसेल म्हणून कोणीं म्हणावें ?



धैर्य०:—म्हणून मी म्हणतों तिची फटफजिती होण्याकरितां हे दागिने—

भामि०:—मी नाहीं भामिनीचे दागिने अंगावर घालवयाची.

धैर्य०—आपण जर या वेळीं राजधानीत असतों, तर लागेल तितक्या दागिन्यांची रास मी तुझ्यापुढें रचली असती. भामिनी व बाबासाहेब येथें येऊन पांचण्यापूर्वीं त्यांचे डोळे दिपून जातील अशी तूं सजली पाहिजेस ! तेव्हां म्हणतों, बाबासाहेबांनीं पाठविलेले ते दागिने मी माझ्या हातांनीं तुझ्या अंगावर घालतों, मग तर झालें ?

भामि०:—मी सांगितलें ना, ती भामिनी माझी सवत होण्याकरितां आतां येथें येत आहे. सवतीच्या दागिन्यांचा विटाळ मी कधीं माझ्या अंगावर होऊं द्यायची नाहीं. [ शीलधर येतो.

धैर्य०:—वा ! शीलधर ! आणि हें काय आणलें आहेस ? रजा संपण्यापूर्वींच तूं कसा येथें आलास ?

शील०:—सरकार, रजेच्या दिवसांत मी राजधानीत गेलों असतांना पृथ्वीधर महाराजांचें दर्शन झालें. लढाईसंबंधानें, लष्करासंबंधानें, आणि सेनापतिसाहेबासंबंधानें गोष्टी निघाल्या असतांना महाराजांनीं मला एकदम प्रश्न केला—

धैर्य०:—काय विचारलें ?

शील०—सेनापतिसाहेब राजधानीकडे एकटे येत नसून आपल्या भावी भार्येसह येत आहेत, हें खरें काय ? महाराजांनीं असा प्रश्न विचारावा यांत कांहीं आश्चर्य नाही; कारण लहानथोर सर्वांच्या तोंडीं सांप्रत हाच विषय आहे. आणि वनमालाबाईसाहेब कोण, कुठल्या काय, असल्या प्रश्नांना उत्तरें देतां देतां मला पुरेवाट झालें आहे. आपली व बाईसाहेबांची प्रथम भेट कोठें, कशी व कां झाली, इथपासून रजेवर जाईपर्यंतची सर्व हकीकत मी महाराजांना निवेदन केली. आपलें लग्न ठरल्याची बातमी तर मला समजायच्या अगोदरच लोकवातेंनें महाराजांच्या कानांवर घातली होती.

धैर्य०—आमचें लग्न ठरण्यापूर्वींच लोकांना ही बातमी कशी समजली ?

विनो०:—पांचामुखीं परमेश्वर असतो; आणि त्या देवालाही सर्व कांहीं

मजप्रमाणेंच साहजिक अगोदर समजतें.

शील०:—हें लग्न ठरल्याचें ऐकून महाराजांना आनंद झाला; आणि त्यांनीं मला निरोप कळवायला सांगितलें आहे, लग्नसमारंभ राजधानीतच झाला पाहिजे. शिवाय वनमालाबाईसाहेब राजकन्या आहेत असें समजून राजकन्येस साजेसा वधूपक्षाचा थाट, महाराज स्वतः ठेवणार आहेत. वनमालाबाईसाहेबांना उद्देशून महाराजांच्या तोंडून ज्या वेळीं “ राजकन्या ” हा शब्द निघाला, त्या वेळेपासून राजकन्येचा दर्जा बाईसाहेबांना प्राप्त झाला. त्या वैभवाचा हा पोषाख व हे अलंकरा बाईसाहेबांना अर्पण करण्याकरितां महाराजांनीं मला पाठविलें आहे. [दागिने व पोषाख देतो.

धैर्य०:—वनमाले, बरें झालें; मघांशींच शंकराला साक्षी ठेवून आपण लग्नाच्या शपथा घेतल्या, नाहीं तर गरिबाच्या मुलीशीं लग्न करण्याऐवजीं राजकन्या माझ्या गळ्यांत पडली असती. बाकी भामिनीपेक्षां राजकन्याही बरी ! तुला ते भामिनीचे दागिने नको होते ना ? हे महाराजांनीं पाठविलेले दागिने अंगावर घाल, आणि भामिनी आली कीं, तिचा चेहरा निस्तेज कर. शीलधरजी, हिचे वडील आम्हांला भेटायला आले आहेत. वसंतोत्सवाचे जागीं जर आले असले तर येथपर्यंत घेऊन या, म्हणजे राजकन्येचे वस्त्रालंकार आणून दिल्याहूनही अधिक आनंद वनमालेला होईल.

शील०:—आज्ञा, सरकार.

[जातो.

धैर्य०:—पुष्पमाले, तुझ्या मैत्रिणीच्या अंगावर हे दागिने घाल. ( पडद्यांत वसंतोत्सवाचें गाणें. ) हा पहा, गाण्यानें व नाचण्यानें वसंतोत्सव साजरा करणाऱ्या मुलींचा मेळा इकडेसच येत आहे.—जा. पुष्पमाले जा. ओवरीत अंगावर दागिने घालायला. तुझ्या मैत्रिणीला मदत कर, जा.

भामि०:—वडिलांनीं किंवा महाराजांनीं पाठविलेल्या या दागिन्यांच्या राशीपेक्षां प्रेमाच्या सेवेनें—स्वकष्टानें—संपादन केलेला हा दागिना पाहून सर्व बायका मला धन्य नाहीं का म्हणणार ?

धैर्य०:—या मुख्य अलंकारासमोवतीं किरकोळ दागिन्यांची प्रभावळ असली म्हणजे पायरीपायरीनें मुख्यापर्यंत जाऊन पोंचण्यास आम्हां गरिबांच्या







मुली—किती मजदार हार; शिवभययुवतिशरण मदन राचे सुमन नातःकार ॥



नजरला सोईचें पडेल.—हें पहा, बाबासाहेब यायच्या आंत सर्व थाट करून ये; राजकन्या बनलेल्या वनमालेचें दर्शन सर्वांच्या अगोदर आम्हांला झालें पाहिजे.  
[ वनमाला, व पुष्पमाला जातात.

विनोदा, थोडा वेळ या वसंतोत्सवाची गंमत तर पाहूं या.

[ नाचत व गात मुलींचा मेळा प्रवेश करितो.

मुलीः०—

पद ५१—राग भैरवी; ताल धुमाळी.

[ “ नाचे छुम छुम ” या चालीवर. ]

किती मजेदार हार; शिवभययुवतिशरण मदन रचि सुमन  
नानाकार ॥ ध्रु० ॥ येत हा मदनमित्र रणाला, सैन्य तया  
अवलाकरमाला । फुले फूल, पडे भूल; ज्ञानशूर मनीं चूर ।  
वसंतसेना सरसावे ही, वैरागी समुदार्यां होई हो हाहाःकार ॥ १ ॥  
तोड्यां मुकुल सकल कुमारी; रास रचूं या रुद्रमंदिरीं । पहा  
हार, हारा भार; ज्ञानलोचन झांकी मार । नाचे कुसुमायुध  
आनंदें, पुष्पवती शिवसमाधिसामोरा; तोरा फार ॥ १ ॥

[ शंकराला फुलें वाहून जातात.

विनो०ः—महाराज, या मुलींनीं तर शंकराला फुलांच्या समार्घीत  
गाडून टाकले ! आणि त्यामुळें हें रुद्रालय रुक्ष मंदिर न होतां प्रेममंदिर  
झालें आहे. बाबासाहेब आल्यावर वनमालेचें पाणिग्रहण जर आपण येथें  
केलें तर वसंतोत्सवाच्या या प्रेममंदिरावर कळस चढविल्यासारखें होईल.—  
मला वाटतें, बाबासाहेब शीलधरजींना कांहीं केल्या लवकर सांपडावयाचे  
नाहींत.—सरकारची आज्ञा होत असेल तर मीच बारीक तपास करून त्यांना  
हुडकून काढतो.

धैर्यः०—कांहीं तरी कामगिरीचें मिष्ट करून नाच पहात त्या मुलींच्या  
मेळ्याबरोबर फिरायचें आहे वाटतें आपल्या मनांत !—जा, विनोदा जा,  
अशा या वसंतोत्सवाच्या वेळीं तुझा हिरमोड नको व्हावयाला; जा, मौज कर.  
विनोः०—महाराज, काम आमच्या वांटणीला, मौज आपल्या वांटणीला.  
ही मूर्तिमंत मौजच आपल्याकडे येत आहे. [जातो. पुष्पमाला व भामिनी येतात.

पुष्प०:—हैं ग काय ? हे दागिने घालायचे उरलेच आहेत ! इतकी धाई ? तो गजरा देखील वेणीवर नीट बसला नाही ! अग, जरा सावकाश चालशील की नाही ?—तुझ्या या लगवणीने वेणीतून निघून गजरा महाराजांच्या अंगावर पडला हो ! काय करावें हिला ?

धैर्य०:—पुष्पमाले, देवदर्शनाला ही कोण नाचत चालली आहे ?

[ भामिनी देवालयाकडे जाते.

पुष्प०:—कोण म्हणजे ? सगळेंच आश्चर्य ! अगोदर देवदर्शन करीन आणि मग महाराजांच्या जवळ जाईन, असें मला तेथें म्हणाली, आणि इथें महाराजांच्या अंगावरून मुद्दाम म्हणून गेली !—थांब हो सगळे दागिने घालून झाल्याशिवाय तुला मी देवापुढें जाऊंच द्यायची नाही.

[ जाते.

धैर्य०:—कोण बरें ही नाचत गेली ? वनमालाच ! दुसरी कोण असणार ? मला वाटतें, हे हिरे मोती म्हणजे सौंदर्याचा मदच होत. इतक्या दागिन्यांनीं फुलल्यानंतर तिचें पाऊल साहजिकपणें नाचल्यासारखें पडावें यांत आश्चर्य नाही. पण ती वनमालाच होती ना ? आतां येथें म्हणे भामिनी येणार आहे, आणि वनमालेपेक्षां आपण सुंदर आहों, असा तोरा मिरविणार आहे. नटूनसजून ही भामिनी तर माझ्या पुढून गेली नसेल ना ?

पद ५२—राग परज; ताल त्रिवट.

[ “ पवन चलसि अलिकेत ” या चालीवर ]

चरण चपल चटचट नाच होत; मृदुमृदुल चालली प्रमदा,  
तुडवित मम मन रत पदकमली ॥ ध्रु० ॥ हलत लोल, डुलत  
वेल, जणुं बोले मग मानिनी “ रणरमण, हत तव बल मज-  
जवळी ” ॥ १ ॥ [ शीलधर, विलासधर व लक्ष्मीधर येतात.

लक्ष्मी०:—सेनापति कोठें आहेत ते लवकर मला दाखवा. माझा आनंद माझ्या अंगांत मावेनासा झाला आहे; आणि त्यांना केव्हां कडकडून भेटेनसें मला झालें आहे. अहो, उचला पाय, विलासधरजी, माझ्याप्रमाणें थोडें पळायला तरी शिका.



विला०:—अहो, अशी पळापळ कां ? धैर्यधरजीचें दर्शन झालें म्हणजे सर्व गोष्टी मी त्यांच्यापाशीं तुम्हीं सांगितल्याप्रमाणेंच बोलतां.

लक्ष्मी०:—आतां मला धीर आला; आतां सावकाश चालूं या.

धैर्य०:—काय शीलधरजी, तुम्ही बाबासाहेबांना घेऊन नाही आलांत ?

शील०:—मी चोहोंकडे स्यांचा शोध केला, पण कोठें सांपडेनातच; इतक्यांत यांची गांठ पडली,—

विला०:—आणि अनायसें हा भेटीचा योग जुळून आला.

लक्ष्मी०:—आपली स्वारी येथे आहे, हें ऐकण्याबरोबर मला असें झालें, केव्हां एकदां धैर्यधरजींना कडकडून भेटेन. खोटें नाही अहो, या शीलधरजींना एका शब्दानें तुमच्या आमच्या मधलें वांकडें सरळ करून टाकलें. एकाच शब्दानें एकदम सख्य झालें, मैत्री जडली, आणि प्रेम वाढलें. आपणाला राजकन्या—

शील०:—मी जेव्हां यांना सांगितलें, राजकन्येशीं आपला विवाह ठरला असून लवकरच समारंभ मोठ्या थाटानें—

लक्ष्मी०:—हें ऐकण्याबरोबर माझा दमच निघेना. तसाच धांवून आलों, धारा टाकीत आलों. अहो, आम्ही श्रीमंत इतक्या जलदी कोठले चालायला ! लढाईतून पळ काढतांना देखील मी इतका धांवलों नाही, असा विजलीप्रमाणें आलों आपल्या दर्शनाला !

धैर्य०:—इतक्या घाईचें कारण काय ?

लक्ष्मी०:—राजकन्येशीं आपलें लग्न ठरलें, हें खरें ना ?

धैर्य०:—हो, खरें !

लक्ष्मी०:—वस्स; आतां तुमच्या आमच्यामध्ये तंत्र्याचें कारणच उरलें नाहीं. उत्तराधिपतांशीं जसा आपण तह केलांत, तसा माझ्याशींही मामिनीसंबंधानें आपण तह करावा; तह करायला मी एका पायावर तयार आहे.

धैर्य०:—तुमचें काय म्हणणें आहे तें मला नीट सांगा. दम कां लागला आहे तुम्हांला ? तेथें जरा बसा आणि मग काय तें स्पष्ट सांगा.

लक्ष्मी०:—हो, मी बसायचें विसरलोंच. (बसून) विलासधरजी, मी जरा

विवाहा घेतों. आपणच सेनापतिसाहेबांना माझी अर्जो सुनवून द्या :

विला०:—आपला विवाह राजकन्येशीं ठरला, हें ऐकून सर्वांना आनंद होणें साहजिक आहे; आणि त्यांतल्या त्यांत लक्ष्मीधरर्जांना तर विशेष होत आहे. ह्याचें कारण त्यांच्या मनांतून भामिनीशीं लग्न करायचें आहे; आणि आपल्यामुळे त्यांचें हें लग्न इतक्या दिवस ठरत नव्हतें.

धैर्य०:—माझ्यामुळे कां म्हणून ?

लक्ष्मी०:—कां म्हणून ? अहो, बाबासाहेबांच्या मनांत भामिनीला आपणाला द्यायची; भामिनीचेंही मन आपल्यावरच बसलेलें; मग आम्हांला कोण विचारतो ? माझ्या वाटेंतला हा आपला कांटा दूर करण्याकरितां नानाप्रकारच्या युक्त्या योजिल्या;—अहो, आम्हां श्रीमंतांच्या लबाड्या कोणाच्या ध्यानांतच यावयाच्या नाहींत ?—आणि त्यामुळे तुमचें आमचें वांकडें आलें.—आतां आनंद झाला. हें पहा सेनापतिसाहेब, मला भामिनी पाहिजे. तुम्ही बाबासाहेबांना सांगा, लक्ष्मीधरर्जांनाच भामिनी द्या, म्हणजे मग तुम्ही आम्ही दोस्त. राजकन्येकरितां महाराज आपल्या विवाहांत जितका खर्च करणार त्याहून अधिक खर्च माझे मित्राचे वाजून मी करीन. अहो, मी आणि भामिनी दोघे मिळून तुमच्या लग्नाचें देवक ठेवूं.

विला०:—नवीन देऊळ बांधण्याइतकेंच पुण्य जीर्णोद्धाराला मिळत असते; राजकन्येशीं विवाह करून नवीन घराण्याला आपण सुरवात करालच, पण यांचा विवाह जर भामिनीशीं जुळवून दिला, तर एक जुनें घराणें पायावर पुन्हा उभें केल्याचें श्रेय मिळेल.

लक्ष्मी०:—( उठून ) आणि मग मी आतांच्याप्रमाणें असा कर्घो वसून रक्षवयाचा नाहीं. वा ! आमच्या कामाला शकुन तर उत्तम होत आहे; ते पहा, बाबासाहेबच इकडे येत आहेत; “ शुभस्य शीघ्रम् ” आपण एकदम मजकूरकरितां भामिनीसंग्रधानें गोष्ट त्यांच्यापाशीं काढा.

[ बाबासाहेब व विनोद येतात. ]

विनो०:—संस्कार, बाबासाहेब आले आहेत.

धैर्य०:—या, बाबासाहेब या—विनोदा, तुला इतका वेळ कां लागला ?

विनो०:—वनमालेल्या वडिलांना हुडकीत होतों; पण त्यांनां कोटें



काळें तोंड केलें, पत्ताच लागेना, अखेरीला कंटाळून यांना एकत्र्यांनाच घेऊन आलों.

धैर्य०:—बाबासाहेब, आपणांला वनमालेचे वडील माहीत असतील—

लक्ष्मी०:—माझी गोष्ट अगोदर काढा.

धैर्य०:—थांबा हो जरा. वनमालेचे वडील आपल्या ओळखीचे असतील,—

बाबा०:—कोण, वनमाला कोण ? आणि तिचे वडील तरी कोण ? माझ्या ओळखीची वनमालाही नाही, आणि तिचे वडीलही मला नाहीत नाहीत.

विनो०—ही जोडी आलेली पाहून त्यांनीं बहुतेक येथून पोबारा केलेला दिसतो !

धैर्य०:—नाहीं, ते येथें यायला पाहिजे होते. वनमाला बाईटचालीची आहे, असा यांचा आरोप—

लक्ष्मी:—अहो, तें सगळें खोटें, उगीच कुमांड होतें. पण आतां काय त्यांतलें उरलें ? अहो, भामिनीसंबंधानें तुमचें आमचें वाकडें पडलें, तेव्हां घेतला होता उगीच तुम्हांला लहानसा चिमटा ! तें सगळें खोटें. तो द्या विषय सोडून. माझ्यावद्दलची गोष्ट काढा बाबासाहेबांपाशी !

धैर्य:—तें जर सर्व खोटें, तर वनमालेच्या वडिलांनीं आतां माझें तोंड कां चुकवावे; येथून पोबारा कां करावा ? नाही, बाबासाहेब, तुमची आणि त्यांची ओळख आहे, आणि वनमाला गंगोदकाप्रमाणें शुद्ध आहे असा निरोपही पाठविलांत, आणि आतां यांना पाहून उडवाउडवी कां ?

लक्ष्मी:—अहो, तें सगळें खोटें; अशा कित्येक लबाड्या आमच्या श्रीमंतीच्या पांघरूणाखालीं खुशाल वावरत असतात ! त्याची कसली चौकशी यांनीं आरंभिली आहे ?

धैर्य०:—बाबासाहेब, मोकळ्या मनानें मला काय तें खरें सांगा, उडवाउडवी नको. मी जन्माचा सुखी होणें किंवा दुःखी होणें हें आतां तुमच्या शब्दावर अवलंबून आहे.

बाबा०:—अहो, मी खरें खरें सांगतां, मला वनमाला व तिचे वडील बिलकुल माहीत नाहीत.

धैर्य०:—मग तुम्ही येथें कां आलां ?

बाबा०:—कां आलों ? अहो मला निरोप आले, पत्रें आलीं, कीं आपण भामिनीशीं लग्न करायला तयार आहां म्हणून—

धैर्य०:—ते निरोप यांच्या संबंधानें असतील—

बाबा०:—नाहीं, ते आपल्यासंबंधाचेच होते. इतकेंच नव्हे तर आतां इतक्यांत—क्षणापूर्वीं—मला सांगितलें कीं आपण माझे जामात व्हायला अगदीं उतावीळ झालां आहां म्हणून.

धैर्य०:—वा ! हें आपणाला सांगितलें तरी कोणी ?

[ भामिनी व पुष्पमाला देवाचे गाभान्यांतून बाहेर पडतात. ]

बाबा०:—कोणी म्हणजे ? हिनें सांगितलें.

शील०:—काय ? राजकन्येनें हें खोटें सांगितलें ?

धैर्य०:—काय माझ्या वनमालेनें तुमची ही अशी थट्टा केली ?

बाबा०:—या माझ्या भामिनीनेच मला तसें सांगितलें.

भामि०:—होय, मीच सांगितलें, आणि ही भामिनी कांहीं लटकें बोलली नाहीं.

पद ५३—राग भैरवी, ताल केरवा.

[ “ पियाको मिलनवा ” या चालीवर. ]

प्रिया अपराधी मी ती भामिनी ॥ ध्रु० ॥ घ्याहो पदरीं सदया  
मजला, विमला सुसमांगमें समजुनी ॥ १ ॥

[ धैर्यधराचे गळ्यांत हार घालते. ]

धैर्य०:—होय, बाबासाहेब, हिनें सांगितलें तें कांहीं खोटें नाहीं. श्रीमंतीत जन्मून, श्रीमंतीत वाढून उत्कृष्ट आचरणाचा कित्ता सर्वांना—गरिबांनाही—घालून देणाऱ्या या सदगुणमंजरीचे,—लक्ष्मीच्या शक्तीतील मंगलदायक तेवढ्या अंशाच्या या प्रत्यक्ष मूर्तीचें,—तुमच्या भामिनीचें,—माझ्या वनमालेचें—पाणिग्रहण करायला, बाबासाहेब, मी खरोखर उत्सुक झालों आहे.

बाबा०:—माझ्या भामिनीचा हा हात मी मोठ्या आनंदानें आपल्या हातांत देतो. ( तसें करतो. ) धैर्यधरजी; महाराजांच्या आज्ञेप्रमाणें राज-



घानीत जाऊन लग्नसमारंभ मोठ्या थाटानें करूं. त्या मंगलसमयीं आतांचे प्रमाणेंच श्रीशंकर आमचें कल्याण करो; अशी परमेश्वराचे पायाशीं माझी प्रार्थना आहे.

पद ५४—राग मालकंस; ताल त्रिवट.

[ “ आद्या स्मदरमना ” या चालीवर. ]

गंगामदशमना । पावना । दे विमलमना बहुधनवाना ॥ ध्रु० ॥  
गंगा चपल, गर्वा अखिल वाहे, जलदधना । दे० ॥ १ ॥ घाली  
महीवरी उडी खरी पहा धरी स्वशिरीं, शिकवी लीला सकला  
बला, मदा स्मरारि साहिना पावना ॥ २ ॥ ज्ञानासंनिध  
गेली, मनसुबोधें पवित्र केली समर्थ झाली बहुजनमदल  
विलासविपाकविनाशरणा ॥ ३ ॥

अंक पांचवा समाप्त.

SRI JAGDGURU VISHWARADHYA  
JANANA SIMHASAN JNANAMANDIR  
LIBRARY

Jangamwadi Math, Varanasi  
Acc. No. 3594

SRI JAGDGURU VISHWARADHYA  
JANANA SIMHASAN JNANAMANDIR  
LIBRARY,  
Jangamwadi Math, VARANASI  
Acc. No. 3594







र यांची

गार.

[ सचि

वर.

कथानकावर हें नाटक र  
त चरित्रांतील मुख्य मु  
गें इतर ठिकाणी दृष्टीस प  
विलें असून “ गंधर्व ना  
घातलेले आहेत. किं

हें सातवें नाटक ‘हरिश्चंद्रा  
नाटकांत ‘वरच्या दर्जाचे  
१२ ट. ह. व्ही. पी. ४१

त मालेंतील हें दुसरें नाट  
असून, गायकी चालीन  
गों, व थक करून सोडणा  
‘प्रमाणेंच सजविलें आ  
४१४.

चित्रशाळा, पुणे, चित्रशाळा  
डळी ” व “ गंधर्व संगीत

—चित्रशाळा प्रेस, पुणे.